

فَجَعَلَهُمْ جَذَّةً

انبیاء و صلحاء کے ہاتھوں
معبودانِ باطلہ کے
گٹ جانے کی تاریخ

اومی

ظاہری

فَرَاغَ عَلَيْهِمْ ضَرْبًا بِالْيَمِينِ


گٹ گئی

igcpk.com

مؤلف

محمد طیب محمدی

انوار القرآن
www.igcpk.com



جملہ حقوق بحق مؤلف محفوظ ہیں

نام کتاب

لاور شاہلی کٹ گئی

مؤلف محمد طیب محمدی

اشاعت: اپریل 2011ء

تعداد: 1100 سو

گزارش احوال واقعی

اللہ تعالیٰ کے اوامر و نواہی سے انحراف اور اس کی شریعت سے بغاوت اس کی عبادت سے اعراض کی وجہ سے لوگوں کا یقین و اعتماد اللہ تعالیٰ پر نہ ہونے کے برابر ہے، اولاد، صحت، منصب، نوکری، شادی اور خوشحالی کے حصول کے لیے اللہ سے مانگنے اور اس پر اعتماد و توکل کرنے کی بجائے غیر اللہ کے اڈے اور آستانوں کا رخ کرتے ہیں۔

شیطان کی یہی چال ہے کہ وہ انسان سے ایسا گناہ کروائے جس سے یہ ابدی جہنمی بنے، پہلے تو وہ گناہ کرواتا ہے، پھر گنہگار کو اللہ سے بد دل کرتا ہے اور حاجات کو بر لانے کے لیے غیر اللہ کے اڈے دکھا کر شرک کرواتا ہے، تو انسان مٹی کو، حجر کو شجر کو قبر کو نفع بخش کہنے لگے جاتا ہے، اور ہر قبر پر اُگے ہوئے شجر کو مشکل کشا، حاجت روا خیال کر کے اس کی پوجا شروع کر دیتا ہے اور اس کے خلاف عقیدہ رکھنے والے کو ہر قسم کے نقصان کا مستحق سمجھتا ہے، یعنی یہ خیال کرتا ہے جس نے اس درخت کو کاٹنے کی کوشش کی یہ درخت اسے اذیت ناک سزا دے گا اور درخت کے بزرگ اس کا انجام عبرت ناک بنا دیں گیں۔

یہی خیال رکھنے والوں نے پہاڑی پور میں اہل توحید کو چیلنج کر دیا، جسے قبول کر کے اہل توحید نے دنیا والوں کو بتا دیا کہ یہ درخت اور ٹہنیاں یہ بابے اور مزار نفع و نقصان کی تاثیر نہیں رکھتے، اہل توحید نے تاہلی کاٹ کے رکھ دی اور ایک لاکھ روپیہ چیلنج جیت کر اہل قبر کا منہ بند کر دیا، جس کی تفصیل آپ اس کتاب میں ملاحظہ فرمائیں گے۔

جتنے بھی انبیاء علیہم السلام معوث ہوئے انھوں نے غیر اللہ کے اڈے، آستانے اور معبودان باطلہ کا رد کیا، ابراہیم علیہ السلام نے معبودوں کو توڑ دیا، موسیٰ علیہ السلام نے جلا دیا، نوح علیہ السلام نے بددعا کی: ”اللہ ایک بھی نہ چھوڑ۔“ امام الانبیاء نے تین سو ساٹھ بت گرائے اور لات، منات، عزی، سواع، ذوالخصلہ کا قلع قمع کروادیا۔

مجاہدین نے ممالک و بلاد فتح کر کے غیر اللہ کے اڈے ختم کر کے اسلام کا جھنڈا لہرایا، قتیبہ بن مسلم نے سمرقند میں، محمد بن بکینگین نے سومنات کا مندر گرا کر اسلام کا جھنڈا لہرایا اور آج پہاڑی پور میں اہل توحید نے ٹاہلی کاٹ کر توحید کا جھنڈا لہرا دیا۔

جس دربار اور مزار کو مشکلات و پریشانیوں سے حل کا آستانہ قرار دیتے ہو، وہاں چندہ کیوں ڈالتے ہو، کیا وہ بزرگ تمہارے چندے کا محتاج ہے، یا پھر راز کوئی اور ہے۔ جس قبر پر چادر ڈالتے ہو، وہ چادر استعمال کون کرتا ہے، کیا وہ بزرگ جو قبر میں ہیں، یا وہ بزرگ جو قبر کے اوپر ہیں۔

قبر والے بزرگ کو ”سلام“ کرتے ہو، گاڑیوں کے پیچھے سلام یا حسین علیہ السلام لکھتے ہوں، جس کا مطلب ہے اے حسین تجھ پر سلامتی ہو، اے بزرگ اللہ تعالیٰ تجھے سلامت رکھے، تجھے ہر قسم کے عذاب اور پریشانی سے محفوظ رکھے جن کے لیے سلامتی کی دعا کرتے ہو، یعنی جو خود سلامتی کے محتاج ہیں، اب ان سے کیا مانگتے ہو، اب ان سے کیوں مانگتے ہو، اس ذات سے کیوں نہیں مانگتے جس ذات سے ڈائریکٹ بغیر کسی واسطے کے حسین علیہ السلام کے لیے سلامتی مانگتے ہو۔ اپنے لیے اس ذات سے اسی طرح ڈائریکٹ بغیر کسی واسطے کے مانگو وہ ضرور عطا کرے گا، وہ کسی کے واسطے کا محتاج نہیں۔ ﴿اللَّهُ الصَّمَدُ﴾ ”وہ بے نیاز ہے۔“

فہرست موضوعات

- * تم سب پیچھے ہٹ جاؤ، بابا جانے اور وہابی جانیں ۷
- پہاڑی پور تحصیل چک جھمرہ ضلع فیصل آباد میں ثابلی کاٹنے کا واقعہ ۷
- * سید طیب الرحمان زیدی صاحب کا خطاب ۱۶
- * بتوں کو ٹکڑے ٹکڑے کرنا انبیاء علیہم السلام کا مشن ہے ۲۲
- نوح علیہ السلام نے بت پرستوں کے خلاف دعا کی "یا اللہ ایک بھی نہ چھوڑ" ۲۲
- ابراہیم نے قوم کے بت پاش پاش کر دیے ۲۵
- نصیحت ۲۹
- موسیٰ علیہ السلام نے بچھڑے کو جلا کر راکھ سمندر میں بکھیر دی ۳۰
- نصیحت ۳۳
- امام الانبیاء صلی اللہ علیہ وسلم نے تین سو ساٹھ بت گرا دیئے ۳۳
- خانہ کعبہ سے ابراہیم اور اسماعیل کی تصاویر کو توڑ ڈالا ۳۴
- * سید الاولین والآخرین صلی اللہ علیہ وسلم نے بتوں کو پاش پاش کرنے کے لیے قاصد روانہ کیے ۳۶
- اے علیؑ بیٹھو! کوئی بھی مورتی اور اونچی قبر دیکھو، ختم کر دو ۳۶
- لات، منات، عزیٰ کا تعارف اور ان کے ٹکڑے ٹکڑے ۳۷
- خالد بن ولیدؓ عزیٰ کو ٹکڑے ٹکڑے کر آؤ ۴۱
- عمرو بن عاص نے سواع کو پاش پاش کر دیا ۴۲
- سعد بن زید اشہلی نے تلواریں مار کر منات کو توڑ ڈالا ۴۳
- ذوالخصلہ کو ڈھا کر مجھے راحت کیوں نہیں پہنچاتے ۴۳

۴۵ قتیبہ بن مسلم نے سمرقند فتح کر کے بت اور مورتیاں جلادیں

۴۹ محمود بن سبکتگین نے سومنات کو گرا دیا

۵۰ چشمہ "عین العافیہ" کا خاتمہ

۵۵ * نفع و نقصان کا اختیار صرف اللہ کے پاس ہے

۵۵ چاند سورج کو گرہن کسی کی موت و حیاة پر نہیں لگتا

۵۷ ستارہ کسی کی موت و حیاة پر نہیں گرتا

۵۸ بارش برسنے پر کئی مومن ہوئے اور کئی کافر

۶۰ حجر اسود نفع و نقصان کا اختیار نہیں رکھتا

۶۱ کوئی آستانہ ہمارا بھی تو ہو جہاں مرادیں پوری ہوں

۶۳ اے عدی! اس صلیب کو اتار دے

۶۵ کیا وہاں جاہلیت میں کوئی بت تو نہیں تھا؟

۶۶ جو اللہ نبی چاہے، یہ نہ کہہ

۷۰ * قبر پرستی پر آپ ﷺ کی برہمی

۷۰ شروع اسلام میں قبروں کی زیارت سے ممانعت

۷۲ قبروں کی زیارت کیوں؟

۷۳ بہت زیادہ قبرستان جانے والی عورتوں پر لعنت

۷۴ قبروں کو چونا گچ کرنے سے ممانعت

۷۴ قبروں پر چراغاں کرنے والوں پر لعنت

۷۴ قبروں پر عمارت اور اس کی مجاوری سے ممانعت

۷۵ قبرستان میں نماز پڑھنے سے ممانعت

۷۶ یہودیوں اور عیسائیوں پر لعنت

۷۸ آخری وقت قبر پرستی کے متعلق آپ ﷺ کا وعظ

۷۸ کیا میری قبر پر بھی سجدہ کرو گے؟

تم سب پیچھے ہٹ جاؤ، بابا جانے اور وہابی جانیں

پھاڑی پور تحصیل چک جمبرہ ضلع فیصل آباد میں ٹاہلی کاٹنے کا واقعہ:

اسلام آباد میں ایک علاقہ غوری ٹاؤن ہے، وہاں ایک الہمدیث محمد اکرم رہتے ہیں، اسی علاقے میں گورنمنٹ ایف جی ماڈل سکول کا ایک ٹیچر ہے جس کا نام غلام مصطفیٰ باجوہ ہے۔ یہ غلام مصطفیٰ باجوہ کٹر قسم کا حنفی بریلوی ہے اور مرنے کے بعد بزرگوں سے نفع اور نقصان کا عقیدہ رکھنے کے ساتھ ساتھ اس عقیدے کی تبلیغ بھی کرتا ہے۔ ماسٹر غلام مصطفیٰ باجوہ کی اکرم بھائی کے ساتھ اکثر گفتگو ہوتی رہتی تھی جس میں محمد اکرم بھائی ماسٹر غلام مصطفیٰ باجوہ کو قرآن وحدیث سے دلائل دیتے رہتے تھے جب وہ دلائل میں لاجواب ہو جاتا تھا تو وہ کہتا تھا کہ میرے پیر صاحب نے محکمہ انہار والوں کو درخت اٹھانے نہیں دیا اگر آپ کے دلائل درست ہیں تو پریکٹیکل کر کے دیکھ لیتے ہیں۔ اگر تم وہ درخت اٹھا لو تو تم سچے اور اگر درخت نہ اٹھا سکو تو میں سچا اور میرے بزرگ سچے۔ اگر تم وہ درخت اٹھا لو تو میں تمہیں ایک لاکھ روپیہ انعام بھی دوں گا اور الہمدیث عقیدہ بھی قبول کروں گا۔ لیکن محمد اکرم بھائی کہتے کہ جب آپ کا قرآن وحدیث پر ایمان نہیں تو آپ درخت اٹھانے کے بعد بھی نہیں مانیں گے۔ کیونکہ اصل عقیدہ تو قرآن وحدیث پر ہونا چاہیے اور درخت والی بات کو ٹال دیتے۔ جبکہ ماسٹر غلام مصطفیٰ درخت کے حوالے سے چڑھائی کر دیتا کہ میدان میں آؤ، بھاگتے کیوں ہو۔ لیکن بھائی محمد اکرم کے ایک بیٹے ہیں جن کا نام محمد عمر ہے اور وہ 9th کلاس میں پڑھتے ہیں، جو کہ غوری ٹاؤن میں ایک دودھ دہی کی دوکان پر دودھ پینے آتے تھے تو ماسٹر غلام مصطفیٰ اس سے کہتا تھا کہ تمہارا باپ بھاگ گیا ہے۔

10 فروری بروز جمعرات کو اسی دودھ والی دوکان پر ماسٹر غلام مصطفیٰ بھائی محمد اکرم کے بیٹے محمد عمر کے ساتھ اس طرح درخت کے پارے میں چیلنج کر رہا تھا اور لاکھ روپیہ انعام کا اعلان کر رہا تھا کہ ایک اہلحدیث بھائی شیخ محمد اقبال بھی دودھ لینے آ گئے۔ جب شیخ اقبال نے ماسٹر غلام مصطفیٰ باجوہ کو چیلنج کرتے سنا تو شیخ اقبال نے ماسٹر غلام مصطفیٰ باجوہ کا چیلنج قبول کرتے ہوئے کہا کہ میں تمہارا چیلنج ابھی اور اسی وقت قبول کرتا ہوں۔ چلو سانگلہ ہل اور درخت دکھاؤ۔ ہم درخت کاٹنے اور اٹھانے کے لیے تیار ہیں۔ ادھر ماسٹر غلام مصطفیٰ باجوہ بھی تیار ہو گیا کہ ٹھیک ہے، ابھی چلتے ہیں۔

رات 10 بجے وہ دونوں گاڑی پر سانگلہ ہل جانے کے لیے بیٹھ گئے اور صبح 5 بجے سانگلہ ہل باغوالی مسجد میں پہنچ گئے۔ وہاں ذوالفقار علی بٹ اور حبیب اللہ بھائی اور دیگر بھائیوں سے ملاقات کی، مسجد کی انتظامیہ تیار ہو گئی۔ چنانچہ طے ہوا کہ ساری باتیں اشٹام پر لکھی جائیں گی، اشٹام کی تحریر اس طرح لکھی گئی:

ایگریمنٹ مابین فریقین

فریق اول: غلام مصطفیٰ باجوہ ولد چوہدری غلام رسول قوم جٹ باجوہ سکھ چک 137 / ب پہاڑی پور تحصیل چک جھمرہ ضلع فیصل آباد ہال مقیم محلہ ربائی آباد، ڈھوک گنگال راولپنڈی۔

فریق دوم: محمد اقبال ولد عبدالشکور قوم شیخ سکھ مکان نمبر 895 گلی نمبر 15 محلہ غوری ٹاؤن کھنہ ایسٹ گنگال اسلام آباد۔

یہ کہ مابین فریقین ایک درخت شیشم (ٹالی) جو کہ دربار بابا واحد سرکار واقع چک 139 / ب گھمی تحصیل چک جھمرہ ضلع فیصل آباد پر اُگی ہوئی ہے۔ فریق اول کا موقف ہے کہ اگر فریق دوم شیشم کا درخت (ٹالی) وہاں سے اٹھا کر لے جائے تو شیشم کا درخت (ٹالی) فریق دوم کا ہوگا اور بطور انعام بھی میں مبلغ ایک لاکھ روپے فریق دوم کو دوں گا۔ اگر فریق دوم شیشم کا درخت نہ اٹھایا یا تو فریق دوم بھی فریق اول کو

بطور انعام ایک لاکھ روپے فریق اول کو دے گا۔

یہ کہ طے پایا ہے کہ اگر فریق دوم شیشم کا درخت اٹھانے میں کامیاب ہوگا تو فریق اول مسلک حق الہمدیث میں شمولیت کا اعلان کرے گا۔ اور اگر فریق دوم شیشم کا درخت اٹھانے میں ناکام ہوگا تو فریق دوم مسلک حق بریلوی اہل سنت میں شمولیت کا اعلان کرے گا۔ یہ کہ اگر دربار بابا واحد سرکار کی جانب سے کوئی بھی نقصان ہوا تو تمام تر ذمہ داری فریق دوم کی ہوگی۔

یہ کہ محکمہ نہر اور علاقہ کے عوام کی تمام تر ذمہ داری فریق اول پر ہوگی۔ بندہ تحریر ہذا پڑھ کر سن کر سمجھ کر درست تسلیم کر کے اور روبرو گواہان تحریر کر دیا تاکہ سند موجود رہے۔ 11-02-11 سانگلہ ضلع ننکانہ صاحب۔ غلام مصطفیٰ ولد چوہدری غلام رسول فریق اول۔ شناختی کارڈ نمبر: 3-3120808-37405۔ محمد اقبال ولد عبدالشکور فریق دوم۔ شناختی کارڈ نمبر: 3-1887479-61101۔ گواہ فریق اول: میاں محمد یوسف ولد میاں عبدالجید قوم آرائیں، غلہ منڈی، سانگلہ ہل۔ گواہی فریق دوم: ذوالفقار علی بٹ ولد محمد سلیم بٹ، سکندہ وارڈ نمبر 3 پرانا چھوڑ چرچ روڈ سانگلہ ہل۔ جب اشٹام لکھا جا چکا تو ماسٹر غلام مصطفیٰ باجوہ نے اس اشٹام کی نقلیں کرا کے بریلویوں کی تمام مساجد میں تقسیم کیں۔ اسی لیے وقوعہ پر سینکڑوں لوگ جمع ہو گئے۔ ماسٹر غلام مصطفیٰ باجوہ کو اپنے غیر پرائیویٹ تھاکہ اس نے مطالبہ کیا کہ میڈیا کو بھی بلا یا جائے۔ اسی وجہ سے پنجاب T.V. کی میڈیا ٹیم موقع پر پہنچی۔ جب پولیس کو پتہ چلا تو پولیس نے مداخلت کی کوشش کی لیکن ماسٹر غلام مصطفیٰ باجوہ نے پولیس کو مطمئن کر دیا کہ یہاں کوئی لڑائی جھگڑا نہیں ہوگا، میں اس کی پوری ذمہ داری لیتا ہوں۔ چنانچہ پولیس وقوعہ پر پہنچی ضرور لیکن اس نے کسی قسم کی مداخلت نہیں کی۔ چنانچہ غلام مصطفیٰ باجوہ بریلوی نے پنجاب ٹی وی کے نمائندے ندیم اختر بٹ کو اس طرح انٹرویو دینا شروع کیا۔

بریلوی (غلام مصطفیٰ باجوہ) *

نَعْمَتُهُ وَ نُصَلِّیْ عَلٰی رَسُوْلِهِ الْكَرِیْمِ اَمَّا بَعْدُ فَاَعُوْذُ بِاللّٰهِ مِنَ الشَّیْطٰنِ الرَّجِیْمِ . بِسْمِ اللّٰهِ الرَّحْمٰنِ الرَّحِیْمِ .

جناب والا! عرض یہ ہے کہ مسلک کی، مذہب کی بد عقیدگی کا عروج ہے۔ اس کا توڑ دکھانے کے لیے دنیا کو یہ میرے بزرگ ہیں باباجی واحد سرکار۔ ان کو تقریباً 45 سال ہو گئے ہیں دنیا سے پردہ فرمائے ہوئے۔ آندھی آئی ہے، یہ درخت ہے جو انہوں نے اپنے ہاتھ سے لگایا ہے۔ اسے 35 سال ہو گئے ہیں۔ آندھی سے یہ گرا ہے۔ یہ درخت جناب والا محکمہ نہر کی ملکیت ہے۔ محکمہ نہر نے اٹھانے کی کوشش کی ہے لیکن اٹھایا نہیں گیا۔ نہر کی بن رہی ہے۔ انہوں نے اسے ہٹانے کی بھی کوشش کی ہے لیکن ہٹایا نہیں گیا ہے۔

باباجی اس درخت کو نہیں ہٹانے دیتے۔ میں نے یہ مبالغہ کیا ہے بلکہ چیخ کیا ہے۔ ایک لاکھ روپیہ انعام دوں گا۔ جو بندہ درخت اٹھالے جائے اپنے استعمال میں کر لے۔ اس بندے کو کسی قسم کی کوئی مشکل دنیا کی (ہماری) طرف سے نہیں ہوگی۔ باباجی واحد سرکار کا میں ذمہ دار نہیں۔ وہ جو بھی نقصان پہنچائے وہ ان کا اپنا مشن ہے اس سے تیرا تعلق نہیں۔ البتہ دنیا جتنے بھی میرے بہن بھائی دنیا اکٹھی ہوئی ہوئی ہے یہاں ان شاء اللہ تعالیٰ ان کو کسی قسم کا ان کے رستے میں خلل پیدا نہیں ہونے دوں گا۔ یہ اپنا درخت اٹھالے جانے میں کامیاب ہو جائیں، میں ان کو لاکھ روپیہ بھی دوں گا، اہل حدیث بھی ہو جاؤں گا۔ ٹھیک ہے جناب!

جو معاہدہ ہوا ہے وہ لکھا ہے۔ اس کے اوپر بھی یہی لکھا ہے۔ اگر یہ درخت اٹھانے میں کامیاب نہ ہوئے تو یہ سارے اہل حدیث بریلوی مسلک اختیار کر لیں گے۔ یہ لڑائی ہماری کسی قسم کی نہیں۔ حق کو تلاش کرنے کی ایک کوشش ہے۔ جس میں

* غلام مصطفیٰ باجوہ کی گفتگو بغیر کسی رد و بدل و صحیح کے اسی طرح لکھی گئی ہے۔

میں بھی سر کردہ ممبر ہوں اس چیز کا۔ انہوں نے بھی اس چیز کو قبول کیا ہے کہ جناب ولی جو ہیں وہ زندگی میں ہیں۔ زندگی کے بعد کچھ بھی نہیں کر سکتے۔ لیکن ان شاء اللہ میرا یہ 100 فیصد یقین ہے کہ اللہ کے فضل و کرم کے ساتھ کامیابی اللہ مجھے دے گا۔ باباجی واحد سرکار میرے اس جذبے کی لاج رکھتے ہوئے اپنے مشن کو قائم و دائم رکھے گا۔ جس طرح انہوں نے پہلے نہیں بلنے دی، یہ آپ کے سامنے یہاں نہر نکلتی تھی، جگہ نہر کی کرینیں یہاں بے بس ہو گئی ہیں۔ انہوں نے نہر نکالی، پیچھے سے بھی نہر نکالی گئی۔ آگے سے بھی نہر نکالی گئی۔ آپ کے احاطے میں جہاں ہم کھڑے ہیں جہاں نہر نکالی جانی تھی، لیکن باباجی نے نہر نہیں نکالنے دی۔ کرینیں بے بس ہو گئیں۔ بند ہو گئیں۔ اس کو دھکیلنے کی اسی کرین کے ساتھ کوشش کی گئی لیکن یہ کرین بھی بے بس ہو گئی۔ یہ ہمارے مشاہدے ہیں۔

اگلی بات یہ ہے کہ پورا دن ایک سانپ باباجی کے گلے کے اوپر اپنا سر رکھ کر باباجی کے روضے مبارک کے اوپر سارا دن جسم رکھ کر سارا دن بیٹھا رہا ہے۔ دنیا جس طرح آج مخلوق اکٹھی ہوئی ہے، اسی طرح سارا دن دنیا مخلوق اکٹھی ہوئی تھی۔ جو پیسے ڈالتا تھا سانپ اپنا سر دوسری طرف کر لیتا تھا، جب پیسے ڈال لیتا تھا سانپ پھر اپنا سر گلے کے اوپر رکھ لیتا تھا۔

یہ ہمارا مبالغہ ہے۔ میری سارے بھائیوں سے التجا ہے کہ ہر میرا بھائی جو بھی یہاں میرے سامنے کھڑا ہے آرام سے اس پل پہ چلے جاؤ ان بھائیوں کو جگہ دیں۔ یہ بھائی اپنا جناب والا درخت کاٹیں، باباجی جانیں یہ جانیں، کوئی بندہ نعرہ بازی نہیں کرے گا۔ کوئی بندہ نعرہ بازی نہیں کرے گا۔ آپ سب میرے مہمان ہیں۔

اہل حدیث (ذوالفقار علی بٹ)

اسلام علیکم ورحمۃ اللہ وبرکاتہ!

میرے تمام بھائیوں سے یہ گزارش ہے سلام کے بعد کہ ہمارا جس طرح بھائی

غلام مصطفیٰ نے بیان کیا ہے بالکل اسی طرح معاہدہ ہوا ہے۔ یہ زبانی کلامی نہیں ہوا بلکہ اشٹام لکھا گیا ہے۔ اور ہم الحمد للہ اپنی زبان پر قائم ہیں۔ باجود صاحب بھی ان شاء اللہ اپنی زبان پر قائم ہیں۔ ہمارے پاس بھائی اقبال صاحب مصطفیٰ باجود صاحب یہ راولپنڈی سے تشریف لائے ہیں۔ صبح جب انہوں نے بتایا کہ ہمارا اس موضوع پر مباحثہ ہے ہم نے ان سے کہا کہ ہم ان شاء اللہ آپ کے ساتھ ہیں۔ بھائی اقبال صاحب وہاں راولپنڈی سے تشریف لائے ہیں۔ یہ ہمارے مسلک کے ہیں۔ ہم نے ان سے کہا کہ بالکل اسی طرح ہی ہے۔ بابے، ولی اللہ جب زندہ ہوتے ہیں اللہ تعالیٰ ان کو کرامات دیتا ہے۔ ان سے دعائیں کرائی جاتی ہیں، ولی اللہ سے۔ یہ دعاؤں کے ہم بھی قائل ہیں۔ ولیوں کو ہم مانتے ہیں۔ جو ولیوں کو نہیں مانتے ہم بھی ان کو مسلمان نہیں مانتے لیکن ہم یہ ضرور کہتے ہیں کہ ولی فوت ہونے کے بعد کچھ بھی نہیں کر سکتا۔ ہم یہ کہتے ہیں: ”یہ مکھی بھی اپنی قبر سے نہیں اٹھا سکتے ہیں۔ صرف یہ ہی نہیں بلکہ مکھی بھی اپنی قبر سے نہیں اڑا سکتے۔“ اللہ تعالیٰ کہتا ہے کہ یہ مکھی ان سے کھانا لے جاتی ہے اڑا کے یہ تو وہ بھی واپس نہیں کر سکتے۔ یہ کچھ بھی نہیں کر سکتے۔ جن کی تم پوجا پاٹ کرتے ہو یہ بھی میرے پیدا کیے ہوئے ہیں، انہوں نے کوئی چیز نہیں بنائی۔

ہمارا ان شاء اللہ پُر امن، یہ صرف اصلاحی مباحثہ ہے۔ یا ہم بریلوی ہوا جائیں گے یا یہ اہلحدیث ہو جائیں گے۔ تمام بھائی جو مسلک رکھتا ہے، جو بابوں کو مانتا ہے اس کو بابے کا واسطہ وہ پل پہ چلا جائے۔ جو اللہ کو مانتا ہے، وہ اللہ کا عقیدہ رکھ کر پل پہ چلا جائے۔ جن بھائیوں کی ہم ذیونٹی لگائیں گے وہ درخت کاٹیں گے۔ ان شاء اللہ تعالیٰ فیصلہ حق اور سچ کا ہوگا۔ ان شاء اللہ سب کے سامنے یہ کاٹا جائے گا، مقابلہ کوئی نہیں، ہمارا جھگڑا کوئی نہیں، ہمارا یہ کام برائے اصلاح ہے۔ حق کی تلاش ہے، میں داد دیتا ہوں مصطفیٰ باجود صاحب کو سارے بھائیوں کو جو یہاں تشریف لائے ہیں۔ آپ نے دور جا کے نظارہ کرنا ہے اللہ تعالیٰ ہمارا ساتھ دیتا ہے کہ ہم کو کوئی نقصان دیتا ہے۔

اس کے بعد اہل حدیث حضرات نے آرے اور کلباڑے لے کر درخت کو کاٹنا شروع کر دیا۔ اور آیت جَاءَ الْمُحْتَضِرُ وَ زَهَقَ الْبَاطِلُ اونچی آواز میں پڑھنا شروع کر دیا۔ سب سے پہلے کلباڑا بھائی حبیب اللہ نے مارا اور مولانا محمد اسحاق خطیب جامع مسجد الحمدیث باغ والی سانگلہ مل نے کلباڑے سے وار کیا اس کے بعد سب نے مل کر آرے چلانے شروع کر دیے اور درخت کے ٹکڑے ٹکڑے کر دیئے اور ٹرائی پر لادنا شروع کر دیا۔ جب درخت ٹرائی پر لاد چکے تو دوبارہ انٹرویو اس طرح شروع ہوا۔

اہل حدیث: الحمد للہ ثم الحمد للہ، اللہ تعالیٰ نے حق، مسلک حق اہل حدیث کو فتح دی ہے۔ جو ہماری بات ہوئی تھی، اللہ تعالیٰ نے ہم کو فتح دی ہے، ہم نے درخت کاٹ دیا ہے۔ اور باجوه صاحب ان شاء اللہ تعالیٰ ہمارے بھائی ہیں۔ میں میں اُمید کرتا ہوں جو انہوں نے ہم سے زبان کی ہے، یہ ساری دنیا کے سامنے مسلک حق کا اعلان کریں گے۔ ان شاء اللہ، اللہ تعالیٰ نے مسلک حق کو فتح دی ہے اور میں باجوه صاحب اپنے بھائی سے کہوں گا کہ اپنے Comments دیں۔

بریلوی: درخت لے جانے کی میں نے ان کو بات کہی ہے۔ یہ اپنا پورا درخت لے جائیں۔ ٹھیک ہے جی انہوں نے ٹہنیاں کاٹی ہیں۔ وہ انہوں نے لادی ہیں۔ باقی درخت بھی یہ کاٹیں۔ آج نہیں کاٹ سکتے بے شک کل آ کے کاٹ لیں۔

اہل حدیث: نہیں! نہیں! ہم آج ہی ان شاء اللہ کاٹ کے لے کر جائیں گے۔

بریلوی: آج ہی کاٹ کر لے کر جاؤ۔ آپ کاٹ رہے ہو اس میں کوئی شک نہیں۔ میں نے ان سے یہ بات کہی ہے کہ آپ درخت کاٹ لو، درخت بھی آپ کا، لاکھ روپیہ میں انعام بھی دوں گا۔ جو میں نے بات کی ہے۔

فہمائفندہ (پنجاب ٹی وی): دوسری بات اہل حدیث ہونے والی؟

بریلوی: الحمدیث جناب انہوں نے یہ بات مسجد میں کہی میں نے یہ کوئی بات

نہیں کی۔ بعد میں انہوں نے لکھ دیا میں نے کوئی بات نہیں کی۔ لیکن میں نے اپنا مسلک تبدیل نہیں کرنا۔ جناب عالی میں نے مسلک تبدیل نہیں کرنا۔

اہلحدیث: میں باجوه صاحب کو یاد کرانا چاہتا ہوں۔ باجوه صاحب نے اس سے پہلے، کام شروع کرنے سے پہلے، انٹرویو دیا تھا اور انہوں نے واضح طور پر کہا تھا، اگر یہ درخت کاٹ لیں، لے جائیں، درخت بھی ان کا، لاکھ روپیہ بھی ان کا اور میں مسلک اہلحدیث بھی قبول کروں گا۔

بریلوی: انٹرویو میں میں نے یہ کوئی بات نہیں کہی۔

اہلحدیث: ہم نے بھی یہ بات کہی تھی کہ اگر ہم درخت کاٹ کر نہ لے جاسکے تو ہم بریلویت اختیار کر لیں گے۔ اگر بھائی کو اب یہ بات بھول گئی ہے یہ اس سے منحرف ہونا چاہتے ہیں تو یہ میڈیا On The Record بات ہے۔ ان شاء اللہ کوئی پردے والی بات نہیں۔

اس کے بعد درخت کے ٹکڑے باغوالی مسجد کے سامنے کھلے صحن میں لا کر رکھے گئے، کچھ ٹکڑے گلیوں میں پڑے ہوئے تھے لوگ آ کر ان ٹکڑوں کو دیکھتے تھے اور تبصرے کرتے تھے۔ دوسرے دن باغوالی مسجد میں جلسہ رکھا گیا جس میں اسلام آباد سے سید طیب الرحمن زیدی کو بلایا گیا، انہوں نے شرک کے رد میں زبردست تقریر کی۔ دوسرے دن غلام مصطفیٰ باجوه سے لاکھ روپیہ انعام کے لیے رابطہ کیا تو اس نے 24 فروری جمعرات کو آنے کا کہا۔ جب ذوالفقار بٹ ابودجانہ اور شیخ اقبال ان کے علاوہ چار ساتھی غلام مصطفیٰ باجوه کے پاس گئے اور لاکھ روپیہ وصول کر لیا۔ برصغیر کی تاریخ میں یہ پہلا واقعہ ہے جو ریکارڈ ہوا ہے جس کی ویڈیو بنی ہے اور یہ توقع کی جا رہی ہے کہ اس سے لوگوں کے اندر جو وہم پیدا ہو چکا ہے کہ بزرگ مرنے کے بعد دنیا میں کسی کو نفع یا نقصان دے سکتے ہیں اس ویڈیو کو دیکھنے کے بعد لوگ اس حقیقت کو جان لیں گے کہ مرنے کے بعد بزرگ کچھ بھی نہیں کر سکتے بلکہ ان کو خود عاؤں کی

ضرورت ہوتی ہے۔

جب سٹیزن ڈینٹس کی ٹیم نے پنجاب ٹی وی کے سانگلہ مل کے نمائندے اور ٹی وی جرنلسٹ ایسوسی ایشن سانگلہ کے صدر ندیم اختر بٹ سے اس واقعے کے حوالے سے اور ان کے اپنے عقیدے کے حوالے سے پوچھا تو انہوں نے بتایا کہ میں بریلوی مکتبہ سے تعلق رکھتا ہوں۔ لیکن اس واقعے کے حوالے سے میرا خیال ہے کہ اس واقعے سے پہلے بزرگوں کے بارے میں لوگوں میں غلط فہمی موجود تھی کہ ہو سکتا ہے کہ بزرگ مرنے کے بعد بھی کسی کو نفع یا نقصان پہنچا سکتے ہیں لیکن اس واقعے کے بعد یہ غلط فہمی دور ہو گئی ہے کہ مرنے کے بعد بزرگ کچھ کر سکتے ہیں۔ جب ندیم بٹ سے غلام مصطفیٰ باجوہ کے حوالے سے پوچھا کہ اس نے یہ جو مبالغہ کیا ہے اس نے غلط کیا ہے یا درست؟ تو بٹ صاحب نے جواب دیا کہ اس نے بالکل غلط کیا ہے جس چیز پر پردہ پڑا ہوا تھا اس پردے کو اس نے الہمدیشوں سے چاک کر دیا ہے، اب ہم بزرگوں کا دفاع کرنے کے قابل نہیں رہے۔ اب تو یہ تسلیم کرنا پڑے گا کہ سب نفع اور نقصان اکیلے اللہ کے ہاتھ میں ہے۔ ہم نے ندیم اختر بٹ کا شکر یہ ادا کیا اور واپسی کے لیے روانہ ہو گئے۔

مرتب: عامر اشفاق خلیفہ

بشکر یہ سٹیزن ڈینٹس گوجرانوالہ

یکم مارچ تا ۷ مارچ



سید طیب الرحمان زیدی صاحب کا خطاب *

تَحْمَدُهُ وَنَسَبِيَّتُهُ وَنَسَبِيَّتُهُ وَنَعُوذُ بِاللَّهِ مِنْ شُرُورِ أَنْفُسِنَا
وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ
فَلَا هَادِيَ لَهُ وَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ
وَ أَشْهَدُ أَنَّ مُحَمَّدًا عَبْدُهُ وَرَسُولُهُ.

جو کام آج اہل سانگہ مل کی جماعت نے کیا ہے۔ یہ کام ان سے پہلے ان کے پیغمبر امام الانبیاء نے بھی کیا تھا۔ ان سے پہلے ابراہیم علیہ السلام نے بھی کیا تھا۔ ان سے پہلے ابراہیم علیہ السلام نے اپنے بابا سے کہا تھا: کیا آپ ان مورتیوں اور بتوں پر اعتکاف کر کے، مجاور بن کر بیٹھے ہو، یہ کوئی نیا کام نہیں ہے۔ لیکن خوشی کا عالم ہے اور آج میں کہوں گا اصل جہاد یہ جہاد ہے۔ ”آج نہیں توکل اہل شرک سوچیں گے۔ آخر ہمارے مشکل کشا نے ہماری مدد کیوں نہ کی؟“ اللہ کرے اس واقعہ کو دیکھ کر اہل شرک توبہ کریں اور ان کو یقین ہو کہ فوت شدہ بزرگ کچھ نہیں کر سکتے۔ پہلے تو یہ سنا کرتے تھے کہ مشکل کشا صرف ایک ہے اسے اللہ کہا جاتا ہے۔ مدد کرنے والا، حاجت روا، سننے والا بھی ایک ہے۔ لیکن مشرکوں کے ہر بستی میں مختلف تھے۔ ہر بستی کا اپنا مشکل کشا تھا۔ یہاں ہی نہیں بلکہ یہ بات معروف ہے جب اہل توحید نے مجھے دعوت دی (اس وقت زیدی صاحب قبروں کی پوجا پاٹ کرنے والوں میں سے تھے) کہ یہ قبر پرستی اسلام نہیں

* اہل کانٹے کے بعد پہاڑی پور میں ایک جلسہ کا انعقاد کیا گیا جس میں سید طیب الرحمان نے خطاب کیا۔

ہے۔ شاید میں نے زندگی میں یہ بات پہلے نہ سنی ہو۔ میں نے بھی کہا تھا کہ پیر ارجن شیر اتنا حاوی ہے کہ تمہارا بڑے سے لے کر چھوٹے تک کو پیس کر رکھ دے گا۔ اس وقت کے اہل شرک نے بھی کہا تھا۔ (اہل ایمان کو دعوت دی تھی)۔ ان بزرگوں کی توہین نہ کرو۔ رب محمد ﷺ کی قسم ہے۔ ہم کبھی کسی بزرگ کی توہین نہیں کرتے۔ توہین تو تم کرتے ہو ان بزرگوں کے رب کی۔ ان بزرگوں کے رب کو چھوڑ کر ان بزرگوں کو مشکل کشا بنا لیتے ہو۔

﴿وَالَّذِينَ يَدْعُونَ مِن دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ﴾ (النمل: ۲۰)

”اور جن جن کو یہ لوگ اللہ تعالیٰ کے سوا پکارتے ہیں وہ کسی چیز کو پیدا نہیں کر سکتے، بلکہ وہ خود پیدا کیے ہوئے ہیں۔“

آج یہ بات روز روشن کی طرح عیاں ہے۔ تم نے قرآن کو نہیں مانا۔ اہل توحید نے تم کو عملی طور پر دکھا کر کہا کہ یہ قرآن کی زندہ تصویر ہے۔ اب تو قرآن کو قبول کر لو۔ یہ قرآن تمہیں کھلا پیغام دے رہا ہے۔ آج نہیں صدیوں پہلے جتنے دنیا میں بنائے ہوئے مشکل کشا تھے۔ بنائے ہوئے حاجت روا تھے۔ سمج اور بصیر تھے۔ عزت اور ذلت کے مالک تھے۔ نفع اور نقصان کے مالک تھے۔ ہر دور کے ہر پیغمبر نے کہا یہ کچھ نہیں کر سکتے۔ یہی پیغام محمد ﷺ ہے۔ یہی پیغام توحید ہے۔ یہی پیغام پیغام رب ہے۔ یہی پیغام محمد ﷺ کی حدیث ہے۔ اہل ایمان! آج جس طرح تم نے محنت کی ہے۔ اہل شرک سے تم نے لکھوایا ہے۔ پھر ٹاہلی کو کاٹ دیا ہے اس سے بڑھ کر اور ثبوت کیا چاہیے، لیکن ہدایت تو اسی کے ہاتھ میں ہے۔ ابو طالب بھی کہا کرتا تھا۔ بھتیجے تو سچا پیغمبر ہے میں جانتا ہوں کہ دین آسمانی دین ہے۔ لیکن تمہارے دین کو میں قبول نہیں کرتا۔ نقصان پیغمبر کو نہ ہوا۔ بلکہ اہل شرک کا ہوا۔

اہل شرک کو یہ دعوت عام ہے۔ یہ ٹاہلی پڑنی رہے۔ یہ تنے پڑے رہیں۔ جس کے بارے میں یہ مشہور ہے کہ یہ درخت بزرگ نے لگایا ہے، لوگ اسے دیکھیں اور پھر یہ یقین کر لیں کہ فوت شدہ کچھ بھی کرنے پر قادر نہیں۔ پیر بہار شاہ کے بارے میں بھی یہی مشہور ہے۔ ہمارے اسلام آباد کے سید پور کے اندر بھی یہی معروف ہیں۔ دو اکٹھی سڑکوں کو اس لیے کاٹ دیا گیا کہ اس بڑے درخت کے نیچے شاہ صاحب نے چلاکشی کی تھی۔ محنتیں کی تھیں۔ میں نے اسلام آباد کے اندر بھی کہا ہے۔ آج تمہیں بھی کہہ رہا ہوں۔ جب مجھے خبر ملی تو میں نے کہا تھا اس سید زادے کے ہاتھ میں مشینری دو۔ تم پیچھے ہٹ جاؤ، مردے ہم سے جانیں اور ہم مردوں سے جانیں۔ یہی بات تو تم نے کی ہے۔ مجھے اس بھائی نے کہا کہ ہم نے کہا تھا: زندوں کو تم ہٹا لو بابا جانیں اور وہابی جانیں۔ اگر وہ بابا ہمیں نقصان پہنچا سکے، اللہ کی قسم! سانگلہ ہل کے نوجوان ہی نہیں، زیدی بھی تمہارا مسلک قبول کر لے گا۔ جاؤ! جب تک ہمارے جسم میں جان ہے، زیدی کے جسم میں جان ہے، قیامت تک تمہیں چیلنج دے رہا ہوں۔ صرف برصغیر کے اندر ہی نہیں، دنیا کے کسی کونے میں تم بتلاؤ۔ زندوں کی ذمہ داری تمہاری ہے، مردے جانیں اور یہ زیدی جانیں۔ رب محمد ﷺ کی قسم ہے، دنیا میں کوئی ذات انو اطنہ اہل ایمان کے پہلے استادوں اور صحابہ کرام رضی اللہ عنہم نے چھوڑا تھا اور نہ محمد ﷺ کے یہ پروانے چھوڑیں گے۔ یہ ذات انو اطنہ نیا نہیں ہے، اللہ کے پیغمبر موسیٰ علیہ السلام کی قوم جس کو اللہ تعالیٰ نے بے شمار نعمتیں عطا فرمائیں، بنی اسرائیل کو جب اللہ نے توحید کی دعوت سمجھائی۔ دریاؤں کے اندر سے انہیں کس نے نکالا تھا؟ فرعون کو غرق کس نے کیا تھا؟ اتنی ساری اللہ کی قدرت کی نشانیاں بنی اسرائیل دیکھ چکے لیکن دریا پار اترتے ہی بت پرستوں کے ایک گروں کو ایک درخت کے آس پاس اعکاف بیٹھے دیکھتے ہی موسیٰ علیہ السلام سے کہنے لگے کہ ”ہمارے لیے بھی کوئی چیز مقرر کر دیجیے تاکہ ہم بھی اس کی عبادت کریں۔ جیسے کہ ان کے معبودان کے سامنے ہیں۔“ یہ کافر لوگ کنعانی

تھے، ایک قول ہے کہ لحم قبیلہ کے تھے، یہ گائے کی شکل بنائے ہوئے اس کی پوجا کر رہے تھے۔ حضرت موسیٰ علیہ السلام نے اس کے جواب میں فرمایا: تم اللہ تعالیٰ کی عظمت و جلال سے محض ناواقف ہو، تم نہیں جانتے کہ اللہ شریک و مثل سے پاک اور بلند تر ہے۔ یہ لوگ جس کام میں مبتلا ہیں۔ وہ تباہ کن ہے اور ان کا عمل باطل ہے۔ ابو واقد لثیٰ نے بیٹھ کر بیان ہے کہ جب لوگ رسول اللہ ﷺ کے ساتھ مکہ شریف سے حنین کو روانہ ہوئے تو راستے میں انہیں بیری کا وہ درخت ملا جہاں مشرکین مجاور بن کر بیٹھا کرتے تھے اور اپنے ہتھیار وہاں لٹکایا کرتے تھے، ان کا نام ذات انواط تھا تو صحابہ رضی اللہ عنہم نے حضور ﷺ سے عرض کیا کہ ایک ذات انواط ہمارے لیے بھی مقرر کر دیں۔ آپ نے فرمایا، اس کی قسم جس کے ہاتھ میں میری جان ہے کہ تم نے قوم موسیٰ علیہ السلام جیسی بات کہہ دی کہ ہمارے لیے بھی معبود مقرر کر دیجیے۔ جیسا ان کا معبود ہے جس کے جواب میں حضرت کلیم اللہ نے فرمایا، تم جاہل لوگ ہو، یہ لوگ جس شغل میں ہیں، وہ ہلاکت خیز ہے اور جس کام میں ہیں، وہ باطل ہے۔ (تفسیر طبری: ۱۳/۸۲)

مسند احمد کی روایت میں ہے کہ یہ درخواست کرنے والے حضرت ابو واقد لثیٰ تھے، جواب سے پہلے یہ سوال سن کر آنحضرت کا اللہ اکبر کہنا بھی مروی ہے اور یہ بھی کہ آپ نے فرمایا کہ تم بھی اپنے اگلوں کی سی چال چلنے لگے۔

پیر و احد علی اکیلا نہیں، دنیا جہان مکے پیر ہیں۔ کیکر کے درخت ہیں۔ شاہ جہاں کی قبر پر بیری کا درخت ہے۔

ان درختوں پر جھنڈے باندھتے ہو، سرخ اور سبز کپڑے لٹکاتے ہو، اور کہتے ہو: اس میں عزت ہے۔ اس میں ذلت ہے، نفع و نقصان کا اختیار یہی رکھتے رکھتے ہیں۔ اولوگو! موسیٰ کلیم اللہ نے قوم کو یہی پیغام دیا تھا:

﴿الْهٰكُمُ اللّٰهُ وَاحِدٌ﴾

درخت عزت کا مالک نہیں، نفع کا مالک نہیں۔ اللہ تعالیٰ نے اپنے پیغمبر محمد رسول اللہ ﷺ کو کہا تھا:

﴿أَمْوَاتٌ غَيْرُ أَحْيَاءٍ وَمَا يَشْعُرُونَ أَيَّانَ يُبْعَثُونَ﴾

”یہ مردہ ہیں، زندہ نہیں، اور انہیں یہ بھی شعور نہیں کہ یہ کب اٹھائے جائیں گے۔“

﴿إِنَّكَ لَا تَسْمِعُ الْمَوْتَى﴾ (النمل: ۸۰)

”آپ ان مردوں کو سنا نہیں سکتے۔“

پہاڑی پور میں پیر واحد علی کا ذات انواط ہے۔ میرے اسلام آباد میں بری سرکار کا ذات انواط ہے۔

جب صحابہ کرام رضی اللہ عنہم نے کہا کہ ہمارے لیے بھی ذات انواط بنائیں تو رسول اللہ ﷺ نے فرمایا: درخت نہ نفع دے سکتا ہے نہ نقصان کا مالک ہے۔ بیعت رضوان کا درخت ہے، جہاں محمد رسول اللہ ﷺ نے چودہ سو صحابہ کرام رضی اللہ عنہم سے بیعت لی تھی۔ تیری یہ ناہلی بیعت رضوان کے درخت سے اعلیٰ نہیں ہو سکتی۔ تیرا صرف ایک ہی پیر نہیں بلکہ دنیا جہاں کے سارے پیر جمع ہو جائیں، میرے محمد ﷺ کی جوتی پر قربان۔ جس درخت کے نیچے محمد ﷺ بیٹھے ہوں وہ درخت تیری ٹہنیوں سے تیری ناہلیوں سے اعلیٰ و افضل ہے۔ اب ذرا جہالت کی دنیا سے نکل، علم کی دنیا میں آ، سید زادے سے بات کر کے دیکھ۔ یہ زیدی تمہارا تھا، آج ان کا کیوں ہوا ہے؟ تمہارے اندر شرک کی گندگی ہے، ان کے اندر توحید کی خوشبو ہے۔

خلافت عمر رضی اللہ عنہ ہے۔ آپ رضی اللہ عنہ کو پتہ چلا لوگ بیعت رضوان والے درخت کے پاس برکت حاصل کرنے کے لیے جاتے ہیں۔ تو حضرت عمر رضی اللہ عنہ نے وہاں اس درخت کو ہی گرا دیا۔ زید بن عمرو بن نفیل حضرت عمر رضی اللہ عنہ کے چچا اسلام کے ظہور سے قبل ہی غیر اللہ کے نذر و نیاز اور چڑھاوے سے بری تھے۔ ایک دفعہ قریش

کی دعوت میں حاضر ہوئے اور انہیں پکار کر کہا اے قریشو! یہ بکری جس کا گوشت کھا رہے ہو اسے اللہ نے پیدا کیا ہے۔ تم اسے غیر اللہ کے لیے کیوں ذبح کرتے ہو؟ آجھے قرآن پڑھنا چاہیے:

﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنزِيرِ وَمَا أُهْلًا لِغَيْرِ اللَّهِ﴾

”یقیناً اس نے حرام کر دیا ہے تم پر مردار اور خون اور خنزیر کا گوشت اور جو چیز بھی غیر اللہ کے لیے پکاری جائے۔“

میں تجھے دعوت کسی بزرگ کی نہیں، پیر کی نہیں، فقیر کی نہیں، درویش کی نہیں، بلکہ اس رب کریم کی دعوت دے رہا ہوں جس نے تجھے بھی پیدا کیا ہے اور تیرے باپے کو بھی پیدا کیا ہے۔

زمین سے کھیتاں اللہ نے اگائی ہیں۔ آسمان بغیر ستونوں کے اللہ نے کھڑا کیا ہے۔ اس میں چاند سورج ستارے اللہ نے چمکائے ہیں۔ بتاؤ کسی اور نے یہ کیا ہو؟ اس کا نام لو۔ جب تم کہتے ہو ستاروں کا مالک، سورج کا مالک، چاند کا مالک، آسمان کا مالک، زمین کا مالک، درخت کا مالک اللہ ہے تو پھر یہ کیسے ممکن ہے کہ الٰہدیت درخت کو کاٹے اور بابا کچھ نقصان پہنچا سکے۔

اللہ کے بندو! کھلی ہوئی دلیل آپ نے دیکھی۔ اس سے بڑی کیا دلیل آپ دیکھیں گے۔ عین یقین، حق یقین ہو چکا ہے۔ آ میں تجھے دعوت فکر دیتا ہوں۔ تو اپنی قبر کو ٹھنڈا کر، مولوی قیامت کے دن نہیں بچا سکیں گے، کوئی بابا کام نہیں آئے گا۔ ایک اللہ ہے، اسی کی ملکیت ہے، اولوگو! یہ بزرگ کیا کر سکتے ہیں، فوت ہو جاتے ہیں۔

میں جب شرک کی دلدل میں پھنسا ہوا تھا، میں اپنے بزرگ باپے پیر ارجن

شریف کی قبر پر پہنچا۔ ہم بھی اسی کے مجاور، گدی نشین تھے۔ آج بھی اس کی قبر موجود ہے۔ اہل توحید نے دعوت دی کہ یہ با بے یہ قبر والے کچھ نہیں کر سکتے۔ میں نے اس بات کو آزمانے کے لیے بزرگوں کی پگڑی سرھانے سے اٹھا کر پانکتی پر رکھ دی اور کہنے لگا دیکھا ہوں بزرگ مجھے پکڑتے ہیں یا نہیں۔ اللہ کی قسم! اگر وہ پکڑ لیتا تو کبھی وہابی نہ بنتا۔ اگر آج پہاڑی پور کا بزرگ ان اہلحدیثوں کو پکڑ لیتا تو صرف یہی نہیں بلکہ سینکڑوں تمہارے ہو جاتے۔ میں کہوں گا اس نامہلی (شیشم) کو یادگار کے طور پر رکھ لو اور نامی نیٹ کر دو کہ یہ وہ چیلنج ہے جو ہر قبر پرست کیا کرتا ہے۔

آؤ! آج دیکھ لو! اس چیلنج کو اہلحدیثوں نے توڑ کے رکھ دیا ہے۔ اللہ کی قسم! ہم تو اس پیغمبر کو ماننے والے ہیں جس نے توحید کے بولے لگا کر شرک کے دروازوں کو بند کیا تھا، آج نہیں توکل، کل نہیں تو پرسوں، اس دھرتی پہ اہل توحید ہی رہیں گے۔ یہ دھرتی رب کی ہے۔ اہل توحید اللہ کے نظام کو قائم کریں گے۔

آؤ عقیدہ صحیح کر لو۔ اللہ کی قسم مردہ کچھ نہیں کر سکتا۔ کیا تم اسے نہاتے نہیں ہو؟ اسے کفن نہیں پہناتے؟ مولوی کو بلا کر اسے غسل اور وضو نہیں کرواتے۔ کیا وہ اپنے ہاتھ پر دستانہ چیزھا کر اس کی شرمگاہ کو نہیں دھوتا؟ سب کچھ کرتے ہو، وہ پھر کوئی حرکت نہیں کرتا۔ اگر کچھ کر سکتا ہوتا تو کہتا تم پیچھے ہٹ جاؤ میں خود ہی سب کچھ کر لوں گا۔ اللہ کی قسم! ہمارا مسلک بالکل سچا اور سچا ہے۔ نہ قرآن سے اعلیٰ کوئی کتاب ہے نہ پیغمبر صلی اللہ علیہ وسلم سے اعلیٰ کو رہنما ہے۔ پھر شاہ صاحب کو قبر میں دفن دیتے ہو، کبھی شاہ صاحب نے یہ نہیں کہا میرے لیے قبر نہ کھودو۔ میری چار پائی واپس لاؤ میں قبر میں نہیں اترنا چاہتا، نہ کبھی شاہ صاحب چار پائی سے اتر خود قبر میں داخل ہوئے ہیں، کیا آپ کے علاقہ میں داخل ہوئے ہیں؟ کسی ولی کی کوئی کرامت ہو، میرے خاندان کے سینکڑوں افراد ہیں، زیدی اور نقوی ہیں۔ سب سیدزادے ہیں۔ کوئی ان میں سے خود نہ قبر میں داخل ہو سکا نہ اپنا غسل کر سکا۔ آج تک نہیں ہوا۔

اللہ کی قسم! مردہ کچھ بھی نہیں کر سکتا۔ اگر کرنے کے قابل ہوتے تو لات منات عرب کے بڑے بڑے بزرگ و ذسواع یعوق نسر یغوث پیغمبر کریم صلی اللہ علیہ وسلم کو کوئی بات ہی نہ کرنے دیتے۔ میں پورے پاکستان میں فی سبیل اللہ توحید کی دعوت پھیلا رہا ہوں۔ کوئی روپیہ پیسہ نہیں لیتا۔ میری تقریریں اور تحریریں گواہ ہیں۔ میں صرف ایک موضوع پر ہی گفتگو کرتا ہوں اور وہ موضوع ہے توحید۔ اگر یہ بزرگ کچھ کرنے پر قادر ہوتے تو پھر مجھے تقریریں ہی نہ کرنے دیتے، مجھے چلنے کے قابل نہ چھوڑتے۔

آخری بات، مجھے بتاؤ! جب یہ بزرگ نہیں تھے، تب اللہ تھا؟ یقیناً تھا۔ وہ اللہ اس وقت کے انسانوں کی مشکلیں حل کرتا تھا۔ اللہ کی قسم! اللہ بھی مشکل کشا ہے، آپ کا بھی مشکل کشا ہے۔ ساری کائنات کا مشکل کشا ہے۔ اللہ تعالیٰ ہمیں توحید پر قائم دائم رکھے۔



بتوں کو ٹکڑے ٹکڑے کرنا انبیاء کرام علیہم السلام کا مشن ہے

پہاڑی پور میں اہل توحید نے یہ کام کوئی پہلی مرتبہ نہیں کیا، بلکہ یہ کام انبیاء کرام علیہم السلام کرتے رہے ہیں اور اسی مشن کے لیے اللہ تعالیٰ نے انبیاء کو مبعوث کیا کہ غیر اللہ کے اڈے، آستانے دنیا سے ختم کر دیئے جائیں اور صرف ایک اللہ کے در پر سب کو جھکا دیا جائے۔

نوح علیہ السلام نے بت پرستوں کے خلاف دعا کی ”یا اللہ ایک بھی نہ چھوڑ“:

نوح علیہ السلام اپنی قوم کو توحید کی دعوت دیتے رہے، ساڑھے نو سو سال قوم

کو سمجھایا:

﴿وَلَقَدْ أَرْسَلْنَا نُوحًا إِلَىٰ قَوْمِهِ فَلَبِثَ فِيهِمْ أَلْفَ سَنَةٍ إِلَّا

خَمْسِينَ عَامًا فَأَخَذَهُمُ الطُّوفَانُ وَهُمْ ظَالِمُونَ ﴿۱۳﴾

(العنکبوت: ۱۳)

”اور ہم نے نوح (علیہ السلام) کو ان کی قوم کی طرف بھیجا وہ ان میں ساڑھے نو سو سال تک رہے، پھر تو انہیں طوفان نے دھر پکڑا اور وہ تھے بھی ظالم۔“

لیکن قوم مکر ہی کرتی رہی اور ایسے درباروں کو سجا کر پوجا پاٹ کرتی رہی۔ نوح علیہ السلام نے سمجھ لیا کہ یہ کبھی بھی ماننے والے نہیں بلکہ ان کی نسلیں بھی ان ہی کی پیروی میں یہی کام کریں گی، تو ہاتھ اٹھائے اور ان کے نیست و نابود کے لیے دعا کر دی۔

﴿قَالَ نُوحٌ رَبِّ انْتَهُمْ عَصَوْنِي وَاتَّبَعُوا مَن لَّمْ يَزِدْهُ مَالَهُ
وَ وَاكْدَاهُ إِلَّا خَسَارًا ﴿۱۰﴾ وَ مَكْرُوا مَكْرًا كَبِيرًا ﴿۱۱﴾ وَقَالُوا لَا
تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا ﴿۱۲﴾ وَلَا يَعْثُونَ وَلَا
يَعُوقُونَ وَنَسْرًا ﴿۱۳﴾ وَقَدْ أَضَلُّوا كَثِيرًا ﴿۱۴﴾ وَلَا تَزِدِ الظَّالِمِينَ إِلَّا
ضَلَالًا ﴿۱۵﴾ مِمَّا خَطَبْتَهُمْ أُغْرِقُوا فَأَدْخَلُوا نَارًا فَلَمْ يَجِدُوا
لَهُمْ مِّنْ دُونِ اللَّهِ أَنْصَارًا ﴿۱۶﴾ وَقَالَ نُوحٌ رَبِّ لَا تَذَرْ عَلَيَّ
الْأَرْضَ مِنَ الْكَافِرِينَ دَيَّارًا ﴿۱۷﴾ إِنَّكَ إِن تَذَرَهُمْ يُضِلُّوا
عِبَادَكَ وَلَا يَلِدُوا إِلَّا فِجْرًا كَفَّارًا ﴿۱۸﴾﴾ (نوح: ۲-۱۸)

”نوح (علیہ السلام) نے کہا اے میرے پروردگار! ان لوگوں نے میری تو
نافرمانی کی اور ایسوں کی فرمانبرداری کی جن کے مال و اولاد نے ان کو
(یقیناً) نقصان ہی میں بڑھایا ہے۔ اور ان لوگوں نے بڑا سخت فریب
کیا۔ اور کہا انہوں نے کہ ہرگز اپنے معبودوں کو نہ چھوڑنا اور نہ وہ اور
سواع اور یعوث اور یعوق اور نسر کو (چھوڑنا)۔ اور انہوں نے بہت سے
لوگوں کو گمراہ کیا، (الہی) تو ان ظالموں کی گمراہی اور بڑھا۔ یہ لوگ بہ
سبب اپنے گناہوں کے ڈبو دیئے گئے اور جہنم میں پہنچا دیئے گئے اور اللہ
کے سوا اپنا کوئی مددگار انہوں نے نہ پایا۔ اور (حضرت) نوح (علیہ السلام)
نے کہا کہ اے میرے پالنے والے! تو روئے زمین پر کسی کافر کو رہنے
سنہنے والا نہ چھوڑ۔ اگر تو انہیں چھوڑ دے گا تو (یقیناً) یہ تیرے (اور)
بندوں کو (بھی) گمراہ کر دیں گے اور یہ فاجروں اور ڈھیٹ کافروں ہی کو
جہنم دیں گے۔“

ابراہیم علیہ السلام نے قوم کے بت پاش پاش کر دیے:

ابراہیم علیہ السلام نے اپنی قوم کو بہت سمجھایا، لیکن انہوں نے ایک نہ مانی۔ ان کے بت اور مورتیوں کی حقیقت ان کے سامنے آشکار کی اور اللہ عزوجل کا تعارف کروایا:

﴿وَلَقَدْ آتَيْنَا إِبْرَاهِيمَ رُشْدَهُ مِنْ قَبْلُ وَكُنَّا بِهِ عَلِيمِينَ ﴿۵۱﴾ إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عِقْفُونَ ﴿۵۲﴾ قَالُوا وَجَدْنَا آبَاءَنَا لَهَا عِبَادِينَ ﴿۵۳﴾ قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلِيلٍ مُّبِينٍ ﴿۵۴﴾ قَالُوا أَجِئْتَنَا بِالْحَقِّ أَمْ أَنْتَ مِنَ اللَّاعِبِينَ ﴿۵۵﴾ قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ ۗ وَآنَا عَلَىٰ ذُلِكُمْ مِنَ الشَّاهِدِينَ ﴿۵۶﴾﴾ (الانبیاء: ۵۰-۵۶)

”یقیناً ہم نے اس سے پہلے ابراہیم (علیہ السلام) کو اس کی سمجھ بوجھ بخشی تھی اور ہم اس کے احوال سے بخوبی واقف تھے۔ جبکہ اس نے اپنے باپ سے اور اپنی قوم سے کہا کہ یہ مورتیاں جن کے تم مجاور بنے بیٹھے ہو کیا ہیں؟ سب نے جواب دیا کہ ہم نے اپنے باپ دادا کو انہی کی عبادت کرتے ہوئے پایا۔ آپ نے فرمایا! پھر تو تم اور تمہارے باپ دادا سبھی یقیناً کھلی گمراہی میں مبتلا رہے۔ کہنے لگے کیا آپ ہمارے پاس سچ سچ حق لائے ہیں یا یوں ہی مذاق کر رہے ہیں۔ آپ نے فرمایا نہیں درحقیقت تم سب کا پروردگار تو وہ ہے جو آسمانوں اور زمین کا مالک ہے جس نے انہیں پیدا کیا ہے، میں تو اسی بات کا گواہ اور قائل ہوں۔“

ابراہیم علیہ السلام نے اپنی قوم کے بت خانے، جو ان کا معبد خانہ تھا، میں جا کر تمام بتوں کو پاش پاش کر دیا۔ بڑے بت کو چھوڑ دیا تاکہ مشرک لوگ اس سے پوچھیں اور جب جواب نہ ملے تو اسے خود توڑ ڈالیں کہ تو بڑا کس لیے ہے اگر تو ان کی حفاظت نہیں کر سکتا؟ اور اگر تو ان کی حفاظت نہیں کر سکتا تو پھر ہماری حفاظت کیسے کر سکتا ہے؟ لیکن ہدایت اللہ کے پاس ہے جسے چاہتا ہے دیتا ہے۔ البتہ ابراہیم علیہ السلام نے یہ جہاد کیا، یہ انبیاء کرام کا مشن ہے۔

﴿وَتَأْتِيهِ لَآكِيْدَةٌ اَصْنَامُكُمْ بَعْدَ اَنْ تُوَلُّوا مُدْبِرِيْنَ ۝ فَجَعَلَهُمْ

جُنُودًا اِلَّا كَيْدًا لَهُمْ لَعَلَّهُمْ اِلَيْهِ يَرْجِعُوْنَ ۝﴾ (الانبیاء: ۵۷، ۵۸)

”اور اللہ کی قسم جب تم پیٹھ پھیر کر چلے جاؤ گے تو میں تمہارے بتوں سے ایک چال چلوں گا۔ پھر ان کو توڑ کر ریزہ ریزہ کر دیا مگر ایک بڑے بت (کو نہ توڑا) تاکہ وہ اس کی طرف رجوع کریں۔“

﴿فَتَوَلَّوْا عَنْهُ مُدْبِرِيْنَ ۝ فَرَاغَ اِلَىٰ اِلٰهِهِمْ فَقَالَ اَلَا تَاْكُلُوْنَ ۝

مَا لَكُمْ لَا تَنْطَلِقُوْنَ ۝ فَرَاغَ عَلَيْهِمْ صَرْبًا بِالْاَيْدِيْنَ ۝﴾

(الصافات: ۹۰ تا ۹۳)

”جب وہ ان سے پیٹھ پھیر کر لوٹ گئے۔ پھر ابراہیم ان کے معبودوں کی طرف متوجہ ہوئے اور کہنے لگے کہ تم کھاتے کیوں نہیں؟ تمہیں کیا ہوا ہے تم بولتے نہیں؟ پھر ان کو داہنے ہاتھ سے مارنا (اور توڑنا) شروع کیا۔“

جب قوم اپنے میلے سے واپس آئی اور معبد خانے کی حالت دیکھی تو بجائے ان کی رنجت و شکست دیکھ کر ایمان لانے کے ان کے دفاع پر تیار ہو گئی۔ اگر یہیں سوچتے کہ ہم نے ان کا دفاع کرنا ہے تو پھر یہ کس کام کے ہیں لیکن ہدایت خوش قسمت لوگوں کے مقدر میں ہے:

﴿ قَالُوا مَنْ فَعَلَ هَذَا بِآلِهَتِنَا إِنَّهُ لَمِنَ الظَّالِمِينَ ۝ قَالُوا سَبَعْنَا فَمَا يَذْكُرُهُمْ يُقَالُ لَهُ إِبرَاهِيمُ ۝ قَالُوا فَأَتَوْا بِهِ عَلَىٰ آعْيُنِ النَّاسِ لَعَلَّهُمْ يَشْهَدُونَ ۝ قَالُوا ءَأَنْتَ فَعَلْتَ هَذَا بِآلِهَتِنَا يَا إِبرَاهِيمُ ۝ قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ إِنْ كَانُوا يَنْطِقُونَ ۝ فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ الظَّالِمُونَ ۝ ثُمَّ نَكَسُوا عَلَىٰ رُءُوسِهِمْ لَقَدْ عَلِمْتُمْ مَا هَؤُلَاءِ يَنْطِقُونَ ۝ قَالَ أَفَتَعْبُدُونَ مِن دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ ۝ أَفِي لَكُمْ وَ لِمَا تَعْبُدُونَ مِن دُونِ اللَّهِ أَفَلَا تَعْقِلُونَ ۝ قَالُوا حَرِّقُوهُ وَانصُرُوا آلِهَتَكُمْ إِنْ كُنْتُمْ فاعِلِينَ ۝ قُلْنَا يَنَارُ كُونِي بَرْدًا وَسَلَامًا عَلَىٰ إِبرَاهِيمَ ۝ وَآرَادُوا بِهِ كَيْدًا فَجَعَلْنَاهُمُ الْأَخْسَرِينَ ۝ ﴿ (الانبیاء: ۵۹-۷۰)

”کہنے لگے کہ ہمارے خداؤں کے ساتھ یہ کس نے کیا؟ ایسا شخص تو یقیناً ظالموں میں سے ہے۔ بولے ہم نے ایک نوجوان کو ان کا تذکرہ کرتے ہوئے سنا تھا جسے ابراہیم کہا جاتا ہے۔ سب نے کہا اچھا اسے مجمع میں لوگوں کی نگاہوں کے سامنے لاؤ تاکہ سب دیکھیں۔ کہنے لگے! اے ابراہیم کیا تو نے ہی ہمارے خداؤں کے ساتھ یہ حرکت کی ہے۔ آپ نے جواب دیا بلکہ اس کام کو ان کے بڑے نے کیا ہے تم اپنے خداؤں سے ہی پوچھ لو اگر یہ بولتے چالتے ہیں۔ پس یہ لوگ اپنے دلوں میں قائل ہو گئے اور کہنے لگے واقعی ظالم تو تم ہی ہو۔ پھر اپنے سروں کے بل اوندھے ہو گئے (اور کہنے لگے کہ) یہ تو تجھے بھی معلوم ہے کہ یہ بولنے

چالنے والے نہیں۔ اللہ کے غلیل نے اسی وقت فرمایا افسوس! کیا تم اللہ کے علاوہ ان کی عبادت کرتے ہو جو نہ تمہیں کچھ بھی نفع پہنچا سکیں نہ نقصان۔ تف ہے تم پر اور ان پر جن کی تم اللہ کے سوا عبادت کرتے ہو۔ کیا تمہیں اتنی سی عقل بھی نہیں؟ کہنے لگے کہ اسے جلا دو اور اپنے خداؤں کی مدد کرو اگر تمہیں کچھ کرنا ہی ہے۔ ہم نے فرما دیا اے آگ! تو ٹھنڈی پڑ جا اور ابراہیم کے لیے سلامتی (اور آرام کی چیز بن جا)۔ گو انہوں نے ابراہیم کا برا چاہا، لیکن ہم نے انہیں ناکام بنا دیا۔“

نصیحت:

ابراہیم علیہ السلام نے اپنی قوم کو یہ نکتہ سمجھانے کی کوشش کی تھی کہ جنہیں تم خود بناتے ہو، وہ تمہارے کس کام آسکتے ہیں۔ اس الہ کی عبادت کیوں نہیں کرتے جس نے تمہیں پیدا کیا ہے۔ اور وہ تمہارے اعمال کا بھی خالق ہے۔ یہی بات آج ہم قبوریوں کو کہتے ہیں کہ جس کی قبر مزار تم خود بناتے ہو تم خود اسے غسل دیتے ہو تم خود اسے قبر میں اتارتے ہو اور وہ بے بس بے جان جسم تمہارے آگے پڑا ہوا ہے، پھر اس پر منوں مٹی ڈالتے ہو، وہ اب تمہارے نفع و نقصان کا مالک کیسے بن گیا؟

﴿ قَالَ اتَّعَبُدُونَ مَا تَنْجِتُونَ ۗ وَاللَّهُ خَلَقَكُمْ وَمَا

تَعْمَلُونَ ۗ ﴾ قَالُوا ابْنُوا لَهُ بُيُوتًا فَأَلْفُوهُ فِي الْجِئِمِ ۗ فَآرَادُوا

بِهِ كَيْدًا فَجَعَلْنَاهُمْ الْأَسْفَلِينَ ﴿۹۵﴾ (صافات: ۹۵-۹۸)

”تو آپ نے فرمایا تم انہیں پوجتے ہو جنہیں (خود) تم تراشتے ہو۔ حالانکہ تمہیں اور تمہاری بنائی ہوئی چیزوں کو اللہ ہی نے پیدا کیا ہے۔ وہ کہنے لگے اس کے لیے ایک مکان بناؤ اور اس (دہکتی ہوئی) آگ میں

اسے ڈال دو۔ انہوں نے اس (ابراہیم) کے ساتھ مکر کرنا چاہا لیکن ہم نے انہی کو بچا کر دیا۔“

موسیٰ علیہ السلام نے چھڑے کو جلا کر راکھ سمندر میں بکھیر دی:

اللہ تعالیٰ نے موسیٰ علیہ السلام کو اپنی ملاقات کے لیے طور پر بلایا۔ موسیٰ علیہ السلام نے نیابت ہارون علیہ السلام کو دی اور طور پر چلے گئے۔ پیچھے سامری نے قوم کو دور غلا کر ان کے زیورات اکٹھے کیے اور ان کا ٹھنڈا بنا دیا۔ ٹھنڈا بنانے کے بعد کہنے لگے یہ تمہارا بھی الہ ہے اور موسیٰ کا بھی۔ موسیٰ بھول گئے ہیں۔ اگر قوم میں ذرا سی بھی عقل ہوتی تو کہتے سامری تو جسے خود اپنے ہاتھ سے بنا رہا تھا اب اسی کو اپنا الہ قرار دے رہا ہے۔ اسے کوئی بات پوچھیں تو بتاتا نہیں۔ اگر اس کی آواز ہے تو پھر ہمارے سوالات کا جواب دے۔ لیکن شیطان ایسے لوگوں کی عقل پر پردہ ڈال کر انہیں بصیرت سے محروم کر دیتا ہے۔

اللہ تعالیٰ نے موسیٰ علیہ السلام کو طور پر بھی بتا دیا کہ سامری نے تیری قوم کو گمراہ کر دیا ہے۔ موسیٰ علیہ السلام غضبناک واپس لے گئے اور قوم کو کھری کھری سنائیں:

﴿قَالَ فَإِنَّا قَدْ فَتَنَّا قَوْمَكَ مِنْ بَعْدِكَ وَأَضَلَّهُمُ السَّامِرِيُّ ﴿١٠﴾
فَرَجَعَ مُوسَىٰ إِلَىٰ قَوْمِهِ غَضْبَانَ أَسِفًا قَالَ يَقَوْمِ أَلَمْ يَعِدْكُمْ رَبُّكُمْ وَعَدَّ أَحْسَنَاءَ أَفَطَالَ عَلَيْكُمُ الْعَهْدُ أَمْ أَرَدْتُمْ أَن يَحِلَّ عَلَيْكُمْ غَضَبٌ مِّن رَّبِّكُمْ فَأَخْلَفْتُم مَّوْعِدِي ﴿١١﴾ قَالُوا مِمَّا أَخْلَفْنَا مَوْعِدَكَ بِمَلِكِنَا وَلَكِنَّا حَمَلْنَا آوَارًا مِّن زِينَةِ الْقَوْمِ فَقَدْنَا فَذَهَابًا فَكَذَلِكَ أَلْقَى السَّامِرِيُّ ﴿١٢﴾ فَأَخْرَجَ لَهُمْ عِجْلًا جَسَدًا آلِهَةً خُورًا فَقَالُوا هَذَا إِلَهُكُمْ وَإِلَهُ مُوسَىٰ فَنَسِيَ ﴿١٣﴾ أَفَلَا يَرَوْنَ أَنَّهُ يَرْجِعُ

إِلَيْهِمْ قَوْلًا ۗ وَلَا يَمْلِكُ لَهُمْ ضَرًّا وَلَا نَفْعًا ۗ وَقَدْ قَالَ لَهُمْ هُرُونَ مِنْ قَبْلِ يَوْمِ إِثْمًا أَفْتِنْتُمْ بِهِ ۗ وَإِنْ رَبُّكُمُ الرَّحْمَنُ فَاتَّبِعُونِي وَاطِيعُوا أَمْرِي ۝ قَالَوا كُنْ تَبْرَحْ عَلَيْهِ عَكْفِينَ حَتَّىٰ يَرْجِعَ إِلَيْنَا مُوسَىٰ ۝ قَالَ لَهُرُونَ مَا مَنَعَكَ إِذْ رَأَيْتَهُمْ ضَلُّوا ۗ أَلَّا تَتَّبِعَنِ ۗ أَفَصَصَيْتَ أَمْرِي ۝ قَالَ يَبْنَؤُمْ لَا تَأْخُذْ بِلِحْيَتِي وَلَا بِرَأْسِي ۗ إِنِّي خَشِيتُ أَنْ تَقُولَ فَرَّقْتَ بَيْنَ بَنِي إِسْرَائِيلَ وَكَمْ تَرَقَّبْتَنِي ۝ قَالَ فَمَا خَطْبُكَ يُسَامِرِي ۝ قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي ۝ قَالَ فَاذْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ وَإِنَّ لَكَ مَوْعِدًا لَنْ تُخْلَفَهُ ۗ وَانظُرْ إِلَىٰ إِلَهِكَ الَّذِي ظَلْتَ عَلَيْهِ عَاكِفًا لَنُحَرِّقَنَّهُ ثُمَّ لَنَنْسِفَنَّهُ فِي الْيَمِّ نَسْفًا ۝ إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ ۗ وَسِعَ كُلَّ شَيْءٍ عِلْمًا ۝ كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ ۗ وَقَدْ آتَيْنَكَ مِنْ لَدُنَّا ذِكْرًا ۗ ﴿

(طہ: ۸۵ تا ۹۹)

”فرمایا! ہم نے تیری قوم کو تیرے پیچھے آزمائش میں ڈال دیا اور انہیں سامری نے بہکا دیا ہے۔ پس موسیٰ سخت غضبناک ہو کر رنج کے ساتھ واپس لوٹے، اور کہنے لگے کہ اے میری قوم والو! کیا تم سے تمہارے پروردگار نے نیک وعدہ نہیں کیا تھا؟ کیا اس کی مدت تمہیں ایسی معلوم ہوئی؟ بلکہ تمہارا ارادہ ہی یہ ہے کہ تم پر تمہارے پروردگار کا غضب نازل ہو؟ کہ تم نے میرے وعدے کا خلاف کیا۔ انہوں نے جواب دیا

کہ ہم نے اپنے اختیار سے آپ کے ساتھ وعدے کا خلاف نہیں کیا۔ بلکہ ہم پر زیورات قوم کے جو بوجھ لا دیئے گئے تھے انہیں ہم نے ڈال دیا، اور اسی طرح سامری نے بھی ڈال دیئے۔ پھر اس نے لوگوں کے لیے ایک چھڑا نکال کھڑا کیا یعنی چھڑے کا بت، جس کی گائے کی سی آواز بھی تھی، پھر کہنے لگے کہ یہی تمہارا بھی معبود ہے اور موسیٰ کا بھی، لیکن موسیٰ بھول گیا ہے۔ کیا یہ گمراہ لوگ یہ بھی نہیں دیکھتے کہ وہ تو ان کی بات کا جواب بھی نہیں دے سکتا اور نہ ان کے کسی برے بھلے کا اختیار رکھتا ہے۔ اور ہارون نے اس سے پہلے ہی ان سے کہہ دیا تھا اے میری قوم والو! اس چھڑے سے تو صرف تمہاری آزمائش کی گئی ہے، تمہارا حقیقی پروردگار تو اللہ رحمن ہی ہے، پس تم میری تابعداری کرو اور میری بات مانتے چلے جاؤ۔ انہوں نے جواب دیا کہ موسیٰ کی واپسی تک تو ہم اسی کے مجاور بنے بیٹھے رہیں گے۔ موسیٰ کہنے لگے اے ہارون! انہیں گمراہ ہوتا ہوا دیکھتے ہوئے تجھے کس چیز نے روکا تھا۔ کہ تو میرے پیچھے نہ آیا۔ کیا تو بھی میرے فرمان کا نافرمان بن بیٹھا۔ ہارون نے کہا اے میرے ماں جائے بھائی! میری داڑھی نہ پکڑ، اور سر کے بال نہ کھینچ، مجھے تو صرف یہ خیال دامن گیر ہوا کہ کہیں آپ یہ (نہ) فرمائیں کہ تو نے بنی اسرائیل میں تفرقہ ڈال دیا اور میری بات کا انتظار نہ کیا۔ موسیٰ نے پوچھا سامری تیرا کیا معاملہ ہے۔ اس نے جواب دیا کہ مجھے وہ چیز دکھائی دی جو انہیں دکھائی نہیں دی، تو میں نے فرستادہ کے نقش قدم سے ایک مٹھی بھر لی اسے اس میں ڈال دیا۔ اسی طرح میرے دل نے یہ بات میرے لیے بنا دی۔ کہا اچھا جا دنیا کی زندگی میں تیری سزا یہی ہے کہ تو کہتا رہے کہ مجھے نہ چھوٹا، اور ایک اور بھی وعدہ تیرے

ساتھ ہے جو تجھ سے ہر گز نہ ملے گا، اور اب تو اپنے اس معبود کو بھی دیکھ لیں جس کا اعکاف کیے ہوئے تھا کہ ہم اسے جلا کر دریا میں ریزہ ریزہ اڑا دیں گے۔ اصل بات یہی ہے کہ تم سب کا معبود بحق صرف اللہ ہی ہے اس کے سوا کوئی پرستش کے قابل نہیں۔ اس کا علم تمام چیزوں پر حاوی ہے۔ اسی طرح ہم تیرے سامنے پہلے کی گزری ہوئی وارداتیں بیان فرما رہے ہیں اور یقیناً ہم تجھے اپنے پاس سے نصیحت عطا فرما چکے ہیں۔“

نصیحت:

موسیٰ علیہ السلام کو قوم کی اس حرکت پر بڑا غصہ آیا کہ انہوں نے ایک چھڑے کو معبود مان لیا ہے۔ پھر اپنے بھائی ہارون پر ناراضگی کا اظہار کرتے ہوئے برہم ہوئے کہ میرے بعد انہیں یہ کام کرنے کیوں دیا ہے۔ پیغمبر کا غصہ ٹھنڈا نہیں ہوا جب تک سامری کو سزا نہیں سنائی اور چھڑے کو جلا کر راکھ سمندر میں نہیں بکھیر دی۔ اور چھڑے کو جلانے تک کسی بھی مصلحت کو آڑے نہیں آنے دیا۔

لام الانبیاء علیہم السلام نے تین سوساٹھ بت کر دیئے:

محمد رسول اللہ ﷺ نے فتح مکہ کے وقت اپنے ہاتھوں سے تین سوساٹھ بتوں کو چھڑی سے زمین پر پٹخ دیا اور جَاءَ الْحَقُّ وَزَهَقَ الْبَاطِلُ کا تلبیہ پکارا، اور اعلان کر دیا قیامت تک اب کعبۃ اللہ میں بت نہیں پوجے جائیں گے۔

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُمَا قَالَ نَخَلَ النَّبِيُّ ﷺ مَكَّةَ وَحَوْلَ الْكَعْبَةِ ثَلَاثُ مِائَةٍ وَسِتُّونَ نُصْبًا فَجَعَلَ يَطْعُنُهُ بِعُودٍ فِي يَدِهِ

وَجَعَلَ يَقُولُ جَلَّةَ الْحَقِّ وَزَهَقَ الْبَاطِلُ. *

”عبداللہ بن مسعود رضی اللہ عنہما فرماتے ہیں رسول اللہ ﷺ مکہ میں داخل ہوئے اس وقت کعبہ کے ارد گرد تین سو ساٹھ بت تھے، آپ ﷺ اپنی چھڑی کے ساتھ انہیں گراتے اور ساتھ ساتھ کہتے جَلَّةَ الْحَقِّ وَ زَهَقَ الْبَاطِلُ“۔

خانہ کعبہ سے ابراہیم اور اسماعیل علیہ السلام کی تصاویر کو توڑ ڈالا:

صحیح بخاری میں ہے عبداللہ بن عباس رضی اللہ عنہما فرماتے ہیں جب رسول اللہ ﷺ کعبہ کی طرف آئے تو آپ ﷺ نے اس کے اندر جانے سے انکار کر دیا، کیونکہ کعبہ کے اندر مشرکوں نے ابراہیم اور اسماعیل علیہ السلام کی تصاویر رکھی تھیں۔ آپ ﷺ نے انہیں کعبہ سے باہر نکلوایا اور توڑ ڈالا، پھر آپ ﷺ کعبہ میں داخل ہوئے:

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ أَنَّ رَسُولَ اللَّهِ ﷺ لَمَّا قَدِمَ أُنِي أَنْ يَدْخُلَ الْبَيْتَ وَفِيهِ الْأَلِهَةُ فَلَمَرَّ بِهَا فَأَخْرَجَتْ فَأَخْرَجُوا صُورَةَ إِبْرَاهِيمَ وَإِسْمَاعِيلَ فِي أُيُدَيْهِمَا الْأَزْلَامَ فَقَالَ رَسُولُ اللَّهِ ﷺ قَاتَلَهُمُ اللَّهُ أَمَا وَاللَّهِ لَقَدْ عَلِمُوا أَنَّهُمَا لَمْ يَسْتَسْمِيَا بِهَا قَطُّ فَدَخَلَ الْبَيْتَ فَكَتَبَ فِي نَوَاحِيهِ وَلَمْ يُصَلِّ فِيهِ.

”ابن عباس رضی اللہ عنہما سے روایت ہے کہ جب رسول اللہ ﷺ مکہ آئے تو آپ ﷺ نے بیت اللہ میں داخل ہونے سے انکار کر دیا کیونکہ بیت اللہ میں الہ رکھے ہوئے تھے۔ آپ ﷺ نے انہیں نکالنے کا حکم دیا۔

چنانچہ انہیں نکال دیا گیا، ان میں ابراہیم اور اسماعیل علیہما السلام کی تصاویر تھیں اور ان کے ہاتھوں میں قسمت آزمائی کے تیر ”پانے“ پکڑائے ہوئے تھے۔ رسول اللہ ﷺ نے فرمایا: اللہ تعالیٰ ان مشرکوں کو برباد کرے، اللہ کی قسم یہ لوگ خوب اچھی طرح جانتے ہیں کہ انہوں نے کبھی پانے نہیں پھینکے، اب آپ ﷺ خانہ کعبہ میں داخل ہوئے اور اس کے کونوں میں اللہ اکبر کہا اور نماز پڑھی۔

صحیح بخاری کتاب الحج باب من کبر فی نواحی الکعبۃ، رقم: ۱۶۰۱۔
صحیح بخاری (۳۳۲۵) میں ہے: حتیٰ أمر بہا فمحيث ”آپ ﷺ نے حکم دیا تو ان تصاویر کو مٹا دیا گیا۔“

سید الاولین والآخرین ﷺ نے بتوں کو پاش پاش کرنے کیلئے قاصد روانہ کیے

اے علیؑ! کوئی بھی مورتی اور اونچی قبر دیکھو، ختم کر دو:

عَنْ أَبِي الْهَيَّاجِ الْأَسَدِيِّ قَالَ: قَالَ لِي عَلِيُّ: أَلَا أَبْعَثُكَ عَلَى مَا بَعَثَنِي عَلَيْهِ رَسُولُ اللَّهِ ﷺ أَنْ لَا تَدْعَ تَفْدَالًا إِلَّا طَمَسْتَهُ وَلَا قَبْرًا مُشْرِفًا إِلَّا سَوَّيْتَهُ. *

”ابو الہیاج اسدی رضی اللہ عنہ بیان کرتے ہیں، علیؑ نے مجھے فرمایا: کیا میں تمہیں ایسے کام پر مامور نہ کروں جس پر رسول اللہ ﷺ نے مجھے مامور و مبعوث فرمایا تھا، کہ تم ہر مورتی کو مٹا دو اور ہر اونچی قبر کو برابر کر دو۔“

نبی ﷺ نے مورتی اور قبر کو برابر کرنے کے لیے سیدنا علیؑ کو بھیجا۔ یہ اللہ تعالیٰ کی طرف سے مسلمانوں کے لیے عبرت ہے کہ جس علیؑ کو صرف نام تم لیتے ہو انہوں نے تو رسول اللہ ﷺ کے حکم سے قبروں اور مورتیوں کو برابر کر دیا تھا، اور تم ہو کہ اونچی اونچی قبریں بنا کر ان کے مجاور اور پجاری بن کر بیٹھے ہو۔

غور کرو! نبی ﷺ نے علیؑ کو اس کام پر مقرر کیا جو کہ رسول اللہ

* مسلم، کتاب الجنائز، باب الامر بتسوية القبور، رقم: ۹۶۹.

ابوداؤد، رقم: ۳۳۸۸، ترمذی، رقم: ۲۴۹.

ﷺ کے داماد ہیں اور علیؑ نے اس کام پر ابو الہیاج اسدی کو مقرر کیا جو کہ علیؑ کے داماد ہیں۔

للات، منات، عزیٰ کا تعارف اور ان کے گلڑے گلڑے:

ایک مومن کے لیے ضروری ہے کہ وہ ان بتوں اور ان کی عبادت کی کیفیت کو پہچانے، نیز ان بتوں کے تعلق سے مشرکین کے شرک کی حقیقت کیا تھی، اس کا بخوبی ادراک کرے، تاکہ شرک کی ان صورتوں کو موجودہ دور کے شرک پر منطبق کر سکے اور توحید و اخلاص اور شرک و کفر میں فرق و امتیاز بالکل نکھر کر سامنے آجائے۔

(۱) اللات: مشرکین مکہ اللات کو اللہ سے مشتق مانتے تھے، بعض تو اسے نعوذ باللہ، اللہ کا مومنٹ قرار دیتے تھے۔ یہ ایک سفید رنگ کی چٹان تھی جس پر نقش و نگار کیا گیا تھا، طائف کے ایک گھر کے اندر تھا، اس پر خانہ کعبہ کی طرح پردہ بھی ڈال دیا گیا تھا، اور باقاعدہ اس کے خدمت گار موجود تھے جو اس کی خدمت کے لئے وقف تھے، اس کے ارد گرد ایک وسیع صحن تھا، اللہ طائف اس کی پوجا بھی کرتے اور اس کے ذریعے عرب کے دیگر قبائل (علاوہ قریش) پر فخر بھی کرتے تھے۔ جب اللہ تعالیٰ نے بنو ثقیف کو اسلام کی ہدایت عطا فرمادی تو رسول اللہ ﷺ نے مغیرہ بن شعبہؓ کو طائف روانہ فرمایا جنہوں نے اسے گرا کر اس کے تمام گلڑوں کو جلا کر رکھ کا ڈھیر بنا دیا۔

عبد اللہ بن عباس، عبد اللہ بن زبیر، مجاہد، حمید اور ابوصالح وغیرہ

”اللات“ کی تاء کو مشد و پڑھا کرتے تھے ان کا بیان ہے کہ ”اللات“ نامی ایک نیک شخص تھا جو حاجیوں کو ستو گھول کر پلاتا تھا، جب اس کا انتقال ہوا تو لوگوں نے اس کا بت گھر کر اس کی قبر کی مجاورت اور پوجا شروع کر دی۔ (صحیح بخاری)

عبداللہ بن عباس رضی اللہ عنہما ہی سے مروی ہے کہ جب اللات کا انتقال ہوا تو عمرو بن لُحی نے لوگوں سے کہا کہ یہ میرا نہیں بلکہ چٹان کے اندر چلا گیا ہے، چنانچہ لوگوں نے اس چٹان کی پوجا شروع کر دی اور اس پر قبہ نما گھر بھی تعمیر کر ڈالا۔

اب یہاں قابل غور حقیقت یہ ہے کہ موجودہ دور میں بھی شرک کی مذکورہ تمام صورتیں موجود ہیں۔ بزرگوں اور بعض دفعہ تو انتہائی بد چلن لوگوں کی قبروں پر قبے بن جاتے ہیں، ان قبروں کی مجاورت بھی ہوتی ہے اور عبادت بھی، لوگ آکر انہیں پکارتے ہیں اور ان سے اپنی مشکلات کا حل طلب کرتے ہیں۔ ولا حول ولا قوۃ الا باللہ۔

(۲) **العزی:** مشرکین نے اپنے بت العزیٰ کا نام اللہ تعالیٰ کے نام ”العزیز“ سے مشتق کیا تھا۔ ابن جریر فرماتے ہیں یہ ایک درخت تھا جس پر عمارت تعمیر کر دی گئی اور اس عمارت کو بھی غلاف پہنا دیا گیا۔ یہ مکہ اور طائف کے درمیان واقع تھا اور مشرکین اس کی بہت تعظیم کرتے تھے، ابوسفیان نے جنگِ اُحد کے موقع پر فخریہ انداز میں اسی کا نام لیا تھا:

لناعزی ولاعزی لکم۔

”ہمارے لیے عزیٰ ہے تمہارا کوئی عزیٰ نہیں ہے۔“

جس کا جواب دینے کے لئے رسول اللہ ﷺ نے صحابہ کرام سے فرمایا، کہو:

اللہ مولانا ولا مولیٰ لکم۔

”اللہ ہمارا مولیٰ ہے اور تمہارا کوئی مولیٰ نہیں۔“

امام نسائی کی روایت کے مطابق رسول اللہ ﷺ نے مکہ فتح کر لینے کے

❖ یہ حدیث کا جزء ہے۔ صحیح بخاری، المغازی (۴۰۳۳) عن البراء رضی اللہ عنہ۔

بعد خالد بن ولید رضی اللہ عنہ کو عزیٰ کی طرف روانہ فرمایا، جنہوں نے وہاں موجود درختوں کو کاٹ دیا، پھر نبی ﷺ کو خبر دی تو رسول اللہ ﷺ نے فرمایا: ابھی تم نے کچھ بھی نہیں کیا، دوبارہ جاؤ۔ چنانچہ وہ دوبارہ گئے، تو اس کے تمام مجاور اپنے بچاؤ کے لیے پہاڑوں میں روپوش ہو گئے ان کی زبانوں پر یا عزیٰ، یا عزیٰ کا ورد تھا۔ جب خالد بن ولید مزید قریب آئے تو یکایک ایک عورت باہر نکلی جو بالکل برہنہ تھی، اس کے بال کھلے ہوئے تھے اور ان بالوں پر وہ بھر بھر کے مٹی ڈال رہی تھی۔ خالد بن ولید رضی اللہ عنہ نے لکوار کے ایک ہی وار سے اس کا کام تمام کر دیا، پھر نبی ﷺ کی خدمت میں حاضر ہو کر خبر دی تو آپ ﷺ نے فرمایا: وہ (عورت) درحقیقت عزیٰ تھی۔*

ابن ہشام فرماتے ہیں: عزیٰ میں سے لوگ آوازیں بنا کرتے تھے (جو اسی عورت کی آوازیں تھیں)۔

ابوصالح فرماتے تھے: عزیٰ کے پاس ان کا انداز عبادت یہ تھا کہ وہ چونکہ کھجور کا درخت تھا لہذا اس پر وہ دھاگے اور کپڑے باندھا کرتے تھے۔ کیا آج یہ سب کچھ نہیں ہو رہا ہے؟ مختلف مقامات پر مختلف درختوں کو متبرک مان کر ان پر دھاگے اور کپڑے نہیں باندھے جا رہے؟ ایسے درختوں کے پاس جانور ذبح نہیں کئے جا رہے؟ (واللہ المستعان)

(۳) منافع: یہ مکہ اور مدینہ کے درمیان ”قدید“ کے قریب مثلث مقام پر ایک بت تھا۔ خزاعہ، اوس اور خزرج اس کی تعظیم کرتے تھے، بلکہ حج کے لئے آتے تو یہیں سے احرام باندھ کر تلبیہ پڑھنا شروع کرتے، وہ منات کو اللہ تعالیٰ کے اسم ”المنان“ سے مشتق سمجھتے تھے۔ ایک قول یہ بھی ہے کہ اس کا نام مناة

* یہ حدیث حسن درجہ کی ہے۔ ابو نعیم فی الدلائل ص (۴۶۹) عن ابی الطفیل بسند حسن۔

اس لئے تھا کہ اس کے پاس حصولِ برکت کے لئے کثرت سے خون بہایا جاتا تھا۔ فتح مکہ کے سال رسول اللہ ﷺ نے جناب علی رضی اللہ عنہ کو اسے توڑنے کے لئے روانہ فرمایا اور یوں اس کا نام و نشان صفحہ ہستی سے مٹ گیا۔

ابن اسحاق اپنی سیرت کی کتاب میں فرماتے ہیں: عرب نے کعبۃ اللہ کے ساتھ کچھ طواغیت بنا رکھے تھے، یہ مختلف گھر تھے جن کی وہ بیت اللہ کی طرح تعظیم کیا کرتے تھے، اس کے وقف خدام بھی ہوتے اور ان گھروں کو غلاف بھی پہناتے تھے، ان گھروں کے لئے قربانیاں روانہ کی جاتیں اور ان کے پاس ذبح کی جاتیں۔ نیز بیت اللہ کی طرح ان کا طواف بھی کیا جاتا۔ اور وہ کعبۃ اللہ کو ان تمام گھروں سے افضل مانتے تھے کیونکہ وہ سمجھتے تھے کہ یہ بیت اللہ درحقیقت ابراہیم علیہ السلام کا گھر اور ان کی مسجد تھی۔

ابن اسحاق نے جو عرب کے شرک کے حالات بتائے ہیں آج بعینہ وہ سب کچھ موجودہ دور کے قبر پرست کر رہے ہیں، بلکہ بہت کچھ اضافہ بھی کر چکے ہیں۔ واللہ المستعان!

اللہ تعالیٰ نے قرآن مجید میں مشرکین مکہ کی بت پرستی کی روش کا رد فرمایا اور ان کے اس عمل و اعتقاد کو محض کذب و افتراء قرار دیا، اور فرمایا یہ معبودانِ باطلہ اور ان کے مجوزہ نام تمہاری اور تمہارے آباء و اجداد کی اختراع ہے، اللہ تعالیٰ کی طرف سے ان کے بارے میں کوئی دلیل اور حجت وارد نہیں ہے۔ تمہاری دلیل صرف اتباعِ ظن ہے یعنی تم نے اپنے آباء و اجداد کے مسلک کی صداقت کا ظن قائم کر کے ان کی پیروی کرتے ہوئے ان شرکیہ اعمال کو وارد رکھا ہے۔ (آج بھی قبر پرستوں اور مبتدعین کے پاس اصل حجت آباء و اجداد اور قوم و برادری کی تقلید ہے اس کے سوا اور کچھ نہیں)۔ اللہ تعالیٰ نے معصومہ

نجم (۳۳) میں ارشاد فرمایا:

﴿وَلَقَدْ جَاءَهُمْ مِنْ رَبِّهِمُ الْهُدَىٰ﴾

”ان کے پاس ان کے رب کی طرف سے ہدایت آچکی ہے۔“

حافظ ابن کثیر اس کی تفسیر کرتے ہوئے فرماتے ہیں: اللہ تعالیٰ نے واضح حق اور حجت قاطعہ دے کر اپنے رسول مبعوث فرمادیئے، یہی پروردگار کی ہدایت ہے، لیکن انہوں نے رسولوں کی پیروی کے بجائے اپنے ظن و تخمین اور آباء و اجداد کی تقلید کو ترجیح دی۔

خالد بن ولید! عزیٰ کو گلے گلے کر آؤ:

فتح مکہ سے ایک سو ہو جانے کے بعد رسول اللہ ﷺ نے ۲۵ رمضان ۸ھ کو سیدنا خالد بن ولید رضی اللہ عنہ کی سرکردگی میں عزیٰ کے انہدام کے لیے ایک سریہ روانہ فرمایا۔ عزیٰ نخلہ میں تھا۔ قریش اور سارے بنو کنانہ اس کی پوجا کرتے تھے اور یہ ان کا سب سے بڑا بت تھا۔ بنو شیبان اس کے مجاور تھے۔ سیدنا خالد رضی اللہ عنہ نے تیس سو اوروں کی معیت میں نخلہ جا کر اسے ڈھا دیا۔ جب خالد بن ولید رضی اللہ عنہ وہاں پہنچے تو دیکھا وہاں ایک عورت برہنہ پر آگندہ سروالی کہ اس نے سر پر مٹی ڈالی ہوئی تھی۔ خالد بن ولید رضی اللہ عنہ نے اسے ایک ہی وار سے قتل کر دیا۔ اور رسول اللہ ﷺ کے پاس واپس آ کر خبر دی۔ آپ ﷺ نے فرمایا: ہاں! وہی عزیٰ تھی۔ اب وہ مایوس ہو چکی ہے کہ تمہارے ملک میں کبھی بھی اس کی پوجا کی جائے۔

اسے قتل کر کے خالد بن ولید رضی اللہ عنہ نے یہ شعر پڑھا:

يَا عَزْرُ كُفْرَانِكَ لَا سُبْحَانَكَ

إِنِّي رَأَيْتُ لِلَّهِ قَدْ أَهَانَكَ

❁ خصائص الکبیری للسیوطی ص ۴۴۴.

❁ السیرة الحلیة ج ۳ ص ۲۸.

ابن عباس رضی اللہ عنہما فرماتے ہیں عزیٰ ایک شیطانہ تھی، بطن نخلہ میں ببول کے تین درختوں میں ظاہر ہوتی تھی۔ نبی ﷺ نے جب خالد بن ولید رضی اللہ عنہما کو بطن نخلہ کی طرف روانہ کیا تو آپ ﷺ نے فرمایا وہاں ببول کے تین درخت ہوں گے، پہلے کو کاٹ دینا خالد بن ولید رضی اللہ عنہما سے کاٹ کر واپس آئے تو رسول اللہ ﷺ نے پوچھا کیا کوئی چیز دیکھی ہے۔ تو خالد بن ولید رضی اللہ عنہما کہنے لگے میں نے کچھ نہیں دیکھا۔ رسول اللہ ﷺ نے فرمایا: اب جاؤ اور دوسرے درخت کو کاٹ آؤ۔ خالد بن ولید رضی اللہ عنہما گئے اور دوسرے درخت کو کاٹ آئے۔ آپ ﷺ نے پوچھا کوئی چیز دیکھی تو کہنے لگے میں نے کچھ نہیں دیکھا۔ رسول اللہ ﷺ نے فرمایا جاؤ تیسرے کو کاٹ آؤ۔ اب خالد بن ولید آئے اور تیسرے کو جب کاٹا تو وہاں ایک حبشیہ اپنے بالوں کو بکھیرے ہوئے تھی، ہاتھ اپنی گردن پر رکھے بیٹھی تھی اور کلیوں کو پھیر رہی تھی۔ اس کے پیچھے اس کا دربان دبیہ بن حرمی التیسانی تھا۔ خالد بن ولید نے پہلے اس شیطانہ کو قتل کیا تو وہ راکھ ہو گئی پھر اس کے دربان دبیہ کو قتل کیا پھر اس درخت کو کاٹ دیا۔

عمر و بن عاص رضی اللہ عنہما نے سواع کو پاش پاش کر دیا:

خالد بن ولید رضی اللہ عنہما کو عزیٰ کی طرف روانہ کیا پھر اس کے بعد آپ ﷺ نے عمرو بن عاص رضی اللہ عنہما کو اسی مہینے رمضان میں سواع نامی بت ڈھانے کے لیے روانہ کیا۔ یہ مکہ سے تین میل کے فاصلے پر رہاٹ میں بؤہذیل کا ایک بت تھا۔ جب سیدنا عمرو رضی اللہ عنہما وہاں پہنچے تو مجاور نے پوچھا: تم کیا چاہتے ہو؟ انہوں نے کہا: مجھے رسول اللہ ﷺ نے اسے ڈھانے کا حکم دیا ہے۔ اس نے کہا: تم اس پر قادر نہیں

تفسیر ابن کثیر تفسیر سورة النجم، السیرة النبویة لابن کثیر ۳/ ۵۹۷۔

دلائل النبوة لابی التیم ج ۲ ص ۵۷۔

ہو سکتے۔ سیدنا عمرو بن لُحیہ نے کہا: کیوں؟ اس نے کہا، (قدرتاً) روک دیئے جاؤ گے۔ سیدنا عمرو بن لُحیہ نے کہا: تم اب تک باطل پر ہو؟ تم پر افسوس! کیا یہ سنایا دیکھتا ہے؟ اس کے بعد بُت کے پاس جا کر اسے توڑ ڈالا اور اپنے ساتھیوں کو حکم دیا کہ اس کے خزانہ والا مکان ڈھادیں۔ جب اسے ڈھایا تو اس میں کچھ نہ ملا۔ پھر مجاور سے فرمایا: کہو کیسا رہا؟ اس نے کہا: میں اللہ کے لیے اسلام لایا۔*

سعد بن لُحیہ بن زید اشہلی نے تلوار مار کر مناة کو توڑ ڈالا:

عمرو بن عاص بن لُحیہ کے بعد اسی ماہ آپ ﷺ نے سیدنا سعد بن زید اشہلی بن لُحیہ کو بیس سواردے کر مناة کی جانب روانہ کیا۔ یہ قدیر کے پاس مشلل میں اوس و خزرج اور غسان وغیرہ کا بُت تھا۔ جب سیدنا سعد بن لُحیہ وہاں پہنچے تو اس کے مجاور نے ان سے کہا: تم کیا چاہتے ہو؟ انہوں نے کہا: مناة کو ڈھانا چاہتا ہوں۔ اس نے کہا: تم جانو اور تمہارا کام جانے۔ سیدنا سعد بن لُحیہ مناة کی طرف بڑھے تو ایک کالی ننگی، پر اگندہ سر عورت نکلی۔ وہ اپنا سینہ پیٹ پیٹ کر ہائے ہائے کر رہی تھی۔ اس سے مجاور نے کہا: مناة اپنے کچھ نافرمانوں کو پکڑ لے۔ لیکن اتنے میں سیدنا سعد بن لُحیہ نے تلوار مار کر اس کا کام تمام کر دیا۔ پھر لپک کر بُت کو ڈھادیا اور اسے توڑ پھوڑ ڈالا۔ خزانے میں کچھ نہ ملا۔*

ذوالنخلة کو ڈھا کر مجھے راحت کیوں نہیں پہنچاتے:

صحیح بخاری، کتاب المغازی (حدیث نمبر ۲۳۵۷) میں ہے کہ سیدنا جریر

* السیرة النبویہ یعلیٰ بن محمد الصلابی ج ۴ ص ۶۹۔ دیکھیے: مغازی الواقدی ج ۲ ص ۷۸۔

السرايا والبعوث النبویہ ص ۳۰۲ السیرة النبویہ لابن کثیر ج ۳ ص ۷۱۱۔

* خصائص الکبریٰ للسیوطی ج ۱ ص ۴۴۴۔ السرايا والبعوث النبویہ ص ۲۸۶۔ السیرة

النبویہ لابن کثیر ج ۳ ص ۷۱۱۔

نبیؐ کہتے ہیں: ”مجھے اللہ کے رسول ﷺ کہنے لگے:

((الْأَثْرِيحِيُّنِ مِنْ ذِي الْخَلَصَةِ؟))

”ذی الخلصہ (کے بت خانے) کو ڈھا کر تم مجھے سکوں کیوں نہیں پہنچاتے؟“
میں نے کہا میں گھوڑے پر زیادہ دیر ٹھہر نہیں سکتا، تو رسول اللہ ﷺ
نے میرے سینے میں تھکی لگائی اور دعا دی:

((اللَّهُمَّ تَبِّئْتَهُ وَاجْعَلْهُ هَادِيًا وَهُدِيًّا)).

چنانچہ میں نے ”احس“ قبیلے کے ڈیزھ سو گھڑ سواروں کو لیا اور بت
خانے کو مسمار کر دیا، پھر ہم اللہ کے رسول ﷺ کے پاس آئے تو آپ ﷺ نے
احس قبیلے کے سواروں اور گھوڑوں کے لیے پانچ بار برکت کی دعا فرمائی۔“

صحیح بخاری کی اس حدیث میں یہ بھی ہے کہ یمن کا یہ جو آستانہ تھا اسے
”کعبہ“ کہا جاتا تھا، یعنی یہ بہت بڑا بت خانہ تھا۔

الغرض، اس کے انہدام پر اللہ کے رسول ﷺ بے پناہ خوش ہوئے۔
اتنے خوش کہ پانچ بار برکت کی دعا کی۔ صرف بت شکن مجاہدوں کے لیے ہی نہیں
بلکہ جو گھوڑے بت شکنی کی مہم میں استعمال ہوئے آپ ﷺ نے ان کے لیے بھی
برکت کی دعا کی۔ بخاری (۳۸۲۲) اور مسلم (۲۴۷۵) میں ہے کہ سیدنا جریر
ؓ کہتے ہیں: ”پھر تو جب بھی اللہ کے رسول ﷺ مجھے دیکھتے مسکرا پڑتے۔“

۹ ہجری کا سال جزیرۃ العرب میں شرک کی تباہی و بربادی کا سال تھا۔
شیطان کے رونے دھونے اور واویلہ کرنے کا سال تھا۔ سعودی حکومت کو اللہ
تعالیٰ جزائے خیر عطا فرمائے، سلطان عبدالعزیز بن عبدالرحمان آل سعود کو اللہ
تعالیٰ جنت الفردوس عطا فرمائے کہ سعودی عرب میں توحید کی یہ بہاریں آج بھی
اسی طرح دل کو فرحت بخشتی ہیں، سینے کو ٹھنڈا کرتی ہیں۔ کیا شک ہے مومن کا
سینہ توحید کی بہاروں کے جھونکوں سے ٹھنڈا ہوتا ہے۔

قتیبہ بن مسلم نے سمرقند فتح کر کے بت اور مورتیاں جلا دیں:

مسئلہ توحید مسلمانوں کے نزدیک دنیا جہان کے تمام مسائل میں سے اہم ترین اور اولین مسئلہ ہے۔ تاریخ اسلام اس بات پر گواہ ہے کہ مسلمانوں نے جب کوئی علاقہ فتح کیا ہے تو سب سے پہلے وہاں سے غیر اللہ کے اڈے آستانے ختم کیے ہیں۔ انہیں منہدم کیا ہے۔ اور اس علاقے کو شرک کی نجاست سے پاک کیا ہے۔

جب قتیبہ بن مسلم بلاد روم کی فتوحات سے فارغ ہوا تو اس نے وطن واپسی کا ارادہ کیا تو اس کے بعض امراء نے اس سے کہا اہل صفد نے اس سال تم کو امن کا موقع دیا ہے۔ تم ان پر اسی وقت کامیاب ہوتے جب ان کو تم بے خبری میں اچانک جا پکڑتے ہو، ورنہ مشکل ہے۔ قتیبہ نے اس امیر سے کہا، کبھی ایسی بات تم نے کسی اور سے بھی کہی ہے، اس نے کہا، اگر تم کسی اور سے ایسی بات کرو گے، تو تمہاری گردن اڑا دے گا۔ اس کے بعد قتیبہ نے اپنے بھائی عبد الرحمن بن مسلم کو بیس ہزار فوج دے کر سمرقند کی طرف روانہ کیا اور بقیہ فوج قتیبہ خود لے کر اس سے جا ملا۔

جب ترکوں نے اس کی آمد کی خبر سنی تو انہوں نے اپنے بہترین صاحبان شکوہ امراء و ملوک کو جمع کر کے قتیبہ کے مقابلہ کے لیے رات کو نکلنے کے لیے کہا، تاکہ مسلمانوں پر رات ہی کو حملہ کر دیا جائے۔ جب یہ خبر قتیبہ کو ملی تو اس نے اپنے بھائی صالح کو چھ سو بہادر سوراؤں کا جتھہ دے کر حکم دیا کہ وہ ترکوں کو راستہ ہی میں جا پکڑے۔ چنانچہ وہ لوگ اسی مقصد کے پیش نظر چل پڑے اور راہ میں رک گئے۔ اور پھر تین کلڑیوں میں تقسیم ہو گئے۔ اور جب شب کا اندھیرا اچھی طرح پھیل گیا تو قتیبہ کے بھائی کی فوج نے ترکوں کو لٹکارا اور ایک

دم ان پر ٹوٹ پڑے اور ایسا گھمسان کارن پڑا کہ ترکوں میں سے صرف تھوڑے ہی آدمی زندہ بچ پائے۔ صالح کی فوج نے ترکی فوج کے بہت سوں کے سر کاٹ لیے اور ان کا سارا مال لوٹ لیا اور جو اسلحہ اور سونا اور قیمتی اشیاء ان کے ہمراہ تھا وہ بھی لوٹ لیا، ترک فوج کے بعض لوگ آپس میں یہ کہتے ہوئے سنے گئے کہ تمہارا مقابلہ اس مقام قتیبہ کی سوار فوج سے ہوا ہے۔ آج ان کے حملے کے سامنے ہمارے سورا اور بڑے بڑے بہادر ٹھہر نہ سکے۔ بہر حال قتیبہ نے وہ سارا مال غنیمت، جس میں سونا اور ہتھیار اور قیمتی اشیاء شامل تھیں، سب اپنے ان فوجیوں میں تقسیم کر دیا جنہوں نے اس حملہ میں حصہ لیا تھا۔ اور اسکے بعد وہ صفد کے سب سے بڑے شہر سمرقند کے قریب مارچ کرنا ہوا پہنچ گیا۔ شہر کے قریب پہنچ کر اس نے اپنی منجنیقوں کا رخ سمرقند کی طرف پھیر دیا اور ان کے شہر پر گولہ باری کی۔ اور اسکے ساتھ اہل صفد سے سخت قتال بھی شروع ہو گیا۔ یہ حال دیکھ کر صفد کے بادشاہ غورک خاں نے قتیبہ کو کہلا بھیجا کہ تم مجھ سے لڑنے کے لیے میرے گھر والوں اور میرے لوگوں کو چڑھا کر لائے ہو۔ اگر ہمت ہے تو عربوں کو ساتھ لے کر لڑو۔

یہ سن کر قتیبہ آگ بگولا ہو گیا۔ اور اس نے عجمیوں کو عربوں سے علیحدہ کر کے عرب بہادروں کو عمدہ اسلحہ سے لیس کر کے شہر پر چڑھائی کا حکم دیا، جنہوں نے شہر پر زبردست حملہ کیا اور منجنیقوں سے شہر پر گولہ باری جاری رکھی، جس کے باعث سب کچھ ٹوٹ پھوٹ کر رہ گیا اور غورک خاں کی ساری تدبیریں شہر کو بچانے کی ناکام ثابت ہوئیں۔ غورک خاں کی فوج کے ایک شخص نے بلندی پر کھڑے ہو کر قتیبہ کو گالیاں دینی شروع کیں تو ایک مسلمان فوجی نے ایک تیر اس کی آنکھ میں ایسا مارا کہ آ رہا ہو گیا اور اس کی آنکھ کو پھوڑ کر تیر باہر نکل گیا۔ اور فوراً ہی وہ شخص مر گیا۔ قتیبہ نے اس تیر انداز کو دس ہزار دیئے۔

اتنے میں رات کی تاریکی پھیل گئی۔ اور جب صبح ہوئی تو مسلمانوں نے پھر منجیقوں سے کام لیا جس سے سخت نقصان پہنچایا۔ مسلمان منجیقوں پر کھڑے ہو گئے اور انہوں نے مسلسل اہل شہر کو بھی اپنے تیروں کا نشانہ بنایا۔ اس پر ترکوں نے قتیبہ سے کہا آج تم واپس چلے جاؤ۔ ہم کل تم سے صلح کر لیں گے۔ قتیبہ واپس آ گیا اور اگلے دن اس نے تین لاکھ سالانہ جزیہ پر صلح کر لی۔ انہوں نے یہ بھی کہا کہ اس سال وہ اس کو تیس ہزار غلام دیں گے جن میں نہ کوئی بچہ ہو گا نہ بوڑھانہ عیب دار۔

ایک روایت میں دس ہزار غلاموں کا وعدہ کیا تھا۔ انہوں نے مورتیوں کے زیورات اور آتش کدوں کے قیمتی سامان حوالے کرنے کا بھی وعدہ کیا تھا۔ اور یہ بھی کہا تھا کہ وہ شہر سے لڑنے والوں کو ہٹالیں گے اور قتیبہ اگر چاہے تو وہاں مسجد بنالے اور لوگوں سے خطاب کرنے کے لیے اس میں منبر بھی رکھوالے۔ اور دن کا کھانا کھا کر باہر نکل جائے۔ ان سب باتوں کو قتیبہ نے قبول کر لیا۔ چنانچہ جب قتیبہ شہر میں داخل ہوا تو اس کے ساتھ چار ہزار بہادر لوگ تھے۔ وہ شہر میں داخل ہوا اس نے وہاں مسجد بنوائی، اور اس میں ایک منبر بھی رکھوایا اور خطبہ دیا، کھانا کھایا اور پھر جوں اور مورتیوں کے قریب آیا اور ان کو اس نے اپنے ہاتھ سے اوپر نیچے رکھا، جس نے ایک قلعہ کی شکل اختیار کر لی۔ اس کے بعد قتیبہ نے ان سب مورتیوں اور جتوں کے ڈھیر میں آگ لگانے کا حکم دیا۔ اس پر وہاں کھڑی ہوئی پبلک جس میں عورتیں اور بچے بھی شامل تھے، دھاڑیں مار مار کر رونے لگے۔ اس دوران ایک مجوسی نے مورتیوں میں آگ لگنے کا منظر دیکھا تو اس نے کہا ان میں ایسے قدیم بت ہیں کہ جو کوئی ان کو جلائے گا وہ ہلاک ہو جائے گا۔ اور ملک غورک بھی نکل آیا اور اس نے قتیبہ کو اس فعل سے منع کیا اور قتیبہ کو مخاطب کر کے کہا میں تمہیں نصیحت کرتا ہوں۔ اس کے بعد قتیبہ کھڑا ہوا اور

اس کے ہاتھ میں شعلہ تار تھا۔ اس نے کہا:

أَنَا أَحْرَقُهَا بِيَدِي فَيَكِينُوا نِي جَمِيعًا تَمَّ لَا تُنظَرُونَ.

”دیکھو میں آگ لگاتا ہوں اور اپنے ہاتھ سے ان مور تپوں اور خاص
بت کو نذر آتش کرتا ہوں۔“

دیکھو تم سب مل کر میرا کیا بگاڑتے ہو۔ اور پھر کھڑے ہو کر اس نے اللہ اکبر کہا
اور اس بت کو آگ میں جھونک دیا۔ اور جب وہ جل چکا تو اس میں سے تقریباً
پچاس ہزار شمال سونا برآمد ہوا۔ اور جو مال قیمتِ قتیبہ کو اس موقع پر ہاتھ لگا،
اس میں ایک کینز بھی تھی جو یزدجر کی بیٹی تھی۔

اس نے اس کینز کو بطور تحفہ ولید کے پاس بھیج دیا، جس سے یزید بن
ولید پیدا ہوا۔ پھر قتیبہ نے اہل سمرقند کو مخاطب کرتے ہوئے کہا، میں تم لوگوں
سے اس سے زیادہ کچھ نہیں چاہتا جس پر میری تم سے صلح ہوئی ہے لیکن میری
فوج کے کچھ حصہ کا یہاں رہنا ضروری ہے یہ سن کر غورک خاں وہاں سے اٹھ کر
چلا گیا۔ اور قتیبہ نے قرآن پاک کی وہ آیت تلاوت کی جس کا مطلب یہ ہے۔
”اور اللہ نے عاد اولیٰ کو ہلاک کر دیا اور ثمود کو، اور کسی کو باقی نہ چھوڑا، اس کے
بعد قتیبہ وہاں سے مرو کو کوچ کر گیا۔ اور سمرقند میں اپنے بھائی عبد اللہ بن مسلم کو
اپنا نائب مقرر کر گیا اور اس کو نصیحت کر گیا کہ کسی مشرک کو سمرقند کے گیٹ
میں بلا ہاتھ پر مہر لگائے اندر نہ آنے دینا اور اس کے ہاتھ پر صرف مہر کی مٹی ہی
باقی رہنا چاہیے۔ اگر اس سے زیادہ ہو تو اس کو قتل کر دینا، اور اگر کسی کے ہاتھ میں
تکوار، چھری یا اور کوئی لوہے کی دھار چیز دیکھو تو اس کو اسی سے قتل کر دینا اور
دروازہ بند کرتے وقت اگر ان میں سے کسی کو وہاں کھڑے موجود پاؤ تو اس کو بھی
قتل کر دینا۔ (البدایہ والنہایہ)

قتیبہ بن مسلم کا عقیدہ کتنا پختہ تھا، بت پرستوں کو لاکار کر کہا:

أَنَا حَرٌّ قَهَائِدِي فَيَكِينُوا نِي جَمِينًا لَمْ لَا تُنْظَرُونَ.

”میں اس بت کو جلانے لگا ہوں، تم سے جو مکر ہو سکتا ہے کر لو اور مجھے لفظ بھر مہلت نہ دو۔“

محمود بن سبکگین نے سومنات کو گرا دیا:

البدایہ والنہایہ میں حافظ ابن کثیر لکھتے ہیں: محمود بن سبکگین نے خلیفہ کو خط لکھا کہ وہ بلاؤ ہند میں داخل ہو گیا ہے اور اس نے ان کے بڑے بت کو توڑ دیا ہے، جس کا نام سومنات ہے، اور وہ ہر دور دراز راستے سے اس کے پاس یوں آتے تھے جیسے لوگ بیت الحرام کی طرف آتے ہیں، اور وہ اس کے پاس بے حد و شمار اموال خرچ کرتے ہیں، اور اس پر دس ہزار بستیاں اور ایک مشہور شہر وقف ہے، اور اس کے خزانے، اموال سے پر ہیں۔ اور ایک ہزار شخص اس کی خدمت کرتا ہے۔ اور تین سو آدمی اس کے حاجیوں کے ہر مونڈتے ہیں اور جب اس کے دروازے پر طبل اور بغل بجائے جاتے ہیں تو تین سو آدمی گاتے اور رقص کرتے ہیں۔ اور اس کے ہزاروں مجاور، اس کے اوقاف سے کھاتے ہیں۔ اور ہنود سے یہ بات بعید ہے اور اس کی خواہش ہے کہ کاش وہ اس بت تک پہنچ جائے اور اسے طویل ویرانے اور مواقع اور آفات کی کثرت مانع ہے۔ پھر جب سلطان محمود کو اس بت اور اس کے پرستاروں اور اپنے راستے میں ہنود کی کثرت، اور ہلاکت آفرین ویرانوں اور پرخطر علاقوں کی اطلاع ملی کہ اس کی فوج کو یہ سب مسائل جھیلنے پڑیں گے، تو اس نے اللہ تعالیٰ سے استخارہ کیا کہ وہ ان احوال کو طے کر کے اس تک پہنچے گا۔

پس اس نے اپنی فوج کو اس کام کے لیے اُکسایا تو تیس ہزار جانبازا اس

کے ساتھ تیار ہو گئے، جنہیں اس نے رضا کاروں کے علاوہ اس کام کے لیے منتخب کیا۔ پس اللہ نے ان کو محفوظ رکھا حتیٰ کہ وہ اس بت کے شہر میں پہنچ گئے اور اس کے پرستاروں کے صحن میں اتر گئے، کیا دیکھتے ہیں کہ وہ ایک جگہ پر ہے جو ایک عظیم شہر کے برابر ہے۔

اس نے بیان کیا کہ ہم نے بہت جلد اس پر قبضہ کر لیا اور اس کے باشندوں میں سے پچاس ہزار آدمیوں کو قتل کر دیا۔ اور اس بت کو اکھیڑ دیا، اور اس کے نیچے آگ جلا دی۔

اور کئی مورخین نے بیان کیا ہے کہ ہنود نے سلطان محمود کو بہت سے اموال دیئے کہ وہ ان کے لیے اس بڑے بت کو چھوڑ دے۔ اور بعض امراء نے سلطان کو اموال لینے اور اس بت کو ان کے لیے چھوڑ دینے کا مشورہ دیا، تو اس نے کہا، مجھے اللہ سے استخارہ کر لینے دو۔ اور جب صبح ہوئی تو اس نے کہا، میں نے مذکورہ بات میں غور و فکر کیا ہے، اور میں نے دیکھا ہے کہ قیامت کے روز مجھے اس نام سے بلایا جانا زیادہ پسند ہے کہ بت شکن محمود کہاں ہے، بہ نسبت اس کے کہ یہ کہا جائے کہ یہ وہ شخص ہے جس نے دنیا حاصل کرنے کے لیے بت کو چھوڑ دیا تھا۔ پھر اس نے عزم کر لیا اور اسے توڑ دیا۔ رحمہ اللہ۔ اور اس میں جو اہرات، موتی، سونا اور قیمتی جواہر پائے، جو ان کے اخراجات سے کئی گنا زیادہ تھے۔ اور ہم آخرت میں اس کے لیے اللہ تعالیٰ سے بڑے ثواب کے امیدوار ہیں، جس کا دابق مشقال بھی دنیا و مافیہا سے بہتر ہے۔ اور اس کے ساتھ اسے دنیا میں بھی اچھی تعریف حاصل ہوئی۔ اللہ تعالیٰ اس پر بے شمار رحمتیں برسائے۔

چشمہ ”عین العافیہ“ کا خاتمہ:

حافظ ابو محمد عبد الرحمن بن اسماعیل الشافعی جو ابو شامہ کنیت کے ساتھ

معروف تھے، اپنی کتاب ”البدع والحوادث“ میں فرماتے ہیں:

”شُرک کی ایک صورت جو آج کے دور میں ایک ابتلاء و فتنہ بن کر پھیل چکی ہے اور جسے شیطان لعین نے عامۃ الناس کے لئے بڑا مزین بنا کر پیش کیا ہے، یہ ہے کہ شیطانی القاء سے کچھ دیواروں، ستونوں یا مخصوص جگہوں کی تخلیق و تعین عمل میں آتی ہے اور شیطان کا کوئی نہ کوئی چیلہ اٹھ کھڑا ہوتا ہے جو کہتا ہے کہ میں نے خواب میں وہاں فلاں مشہور ولی کا ڈیرہ دیکھا ہے، بس پھر کیا ہے لوگ اس جگہ کو محفوظ کر لیتے ہیں اور اللہ تعالیٰ کے فرائض اور رسول اکرم ﷺ کی سنتوں کو یکسر نظر انداز کر کے انہیں کی تعظیم و تقرب میں کمر بستہ و کوشاں رہتے ہیں، ان جگہوں کی تعظیم ان کے دلوں میں راسخ ہو جاتی ہے، پھر اپنے بیماروں کے لئے ان سے شفاء کے امیدوار بن جاتے ہیں اور اپنی حوائج و ضروریات کی خاطر ان کے لئے نذریں اور فتنیں مان لیتے ہیں، اس قسم کے بہت سے چشمے، دیواریں، درخت اور پتھر موجود ہیں۔ حافظ ابو شامہ نے دمشق شہر میں موجود ایسے کئی مقامات کا تذکرہ کیا۔ پھر فرمایا: اس قسم کے تمام مقامات ذاتِ انواط کا حکم رکھتے ہیں جس کا تذکرہ حدیثِ رسول ﷺ میں وارد ہے، اللہ تعالیٰ ان مقامات کو کانٹے، توڑنے بلکہ جڑ سے اکھاڑ پھینکنے کی توفیق عطا فرمائے۔“

امام ابو بکر الطرطوشی جو علمائے مالکیہ میں سے ہیں، فرماتے ہیں:

”اللہ تعالیٰ تم پر رحم فرمائے، تم دیکھو اور تمہیں جہاں کہیں کوئی بیری کا یا عام سا ایسا درخت نظر آئے جس کا لوگ قصد کرتے ہوں، اس کی تعظیم بر لاتے ہوں، ان کی طرف سے صحت و شفاء کی امیدیں وابستہ کرتے ہوں اور ان پر کیلیں ٹھوکتے ہوں یا کپڑے اور دھاگے لپیٹتے ہوں

تو وہ آج کے دور کا ذاتِ انواط ہے اسے کاٹ ڈالو۔

ایک واقعہ لکھتے ہیں، فرماتے ہیں:

”اس حوالہ سے مجھے شیخ ابواسحاق الجبیبانی کا ایک جرأت مند انہ فعل بڑا پسند آیا، شیخ ابواسحاق ایک عابد و زاہد اور صالح بزرگ تھے، افریقہ کے متوطن تھے اور چوتھی صدی ہجری کے زہاد علماء میں شمار ہوتے تھے۔ ان کی بابت ان کے ایک دوست ابو عبد اللہ محمد بن ابی العباس المودب کا بیان ہے کہ ان کے گھر کے پاس ایک چشمہ تھا جو عین العافیہ کے نام سے مشہور تھا۔ عامۃ الناس اس چشمہ کے تعلق سے مبتلائے فتنہ ہو چکے تھے، دور دور سے آکر یہاں حاضری دیتے، بالخصوص جن کے نکاح پر کوئی رکاوٹ ہوتی یا نکاح تو ہو جاتا لیکن اولاد نہ ہوتی وہ حصول برکت و شفاء کے لیے ”عین العافیہ“ کا رخ کرتے، یہ معاملہ خاصا مشہور ہو چکا تھا۔ ابو عبد اللہ فرماتے ہیں: ایک صبح میں نے اسی چشمہ کی سمت سے اذان کی آواز سنی، اذان دینے والا ان کا دوست شیخ ابواسحاق تھا۔ چنانچہ میں گھر سے نکل کر چشمہ کی طرف گیا، وہاں دیکھا کہ ابواسحاق اس چشمہ کو پوری طرح منہدم کر کے اس کے بلے پر کھڑے ہو کر اذانِ صبح دے رہے ہیں۔ میرے وہاں پہنچنے تک وہ اذانِ صبح سے فارغ ہو چکے تھے اور یہ دعا کر رہے تھے کہ الہی میں نے اس چشمہ کو ڈھا دیا ہے اب تو اتنی دعا قبول کر لے کہ کوئی شخص یہاں کا رخ نہ کرنے پائے۔ یہ دعا قبول ہوئی اور ہم نے آج تک یہاں کسی کو سراٹھاتے نہیں دیکھا۔ ان کے اسی کردار کی وجہ سے علماء و محدثین ان کی تعظیم و توقیر کیا کرتے تھے۔ ابو محمد ابن ابی زید کا قول ہے: ”ابواسحاق جس راہ پر چلے وہ خالی پڑا ہے اور اس پر آج کوئی نہیں چل رہا۔“ قابسی کا کہنا ہے:

ابو اسحاق اہلبینانی ایک ایسے امام ہیں جو اقداء کئے جانے کے لائق ہیں، ان کا ۶۹۶ھ میں انتقال ہوا۔ رحمہ اللہ، رحمة واسعة.

نفع و نقصان کا اختیار صرف اللہ کے پاس ہے

ہمارا عقیدہ ہے، اللہ تعالیٰ کے علاوہ کوئی نفع و نقصان کا اختیار نہیں رکھتا۔ اور یہ بے جان چیزیں کسی کو مارنے اور زندہ کرنے پر قطعاً کوئی اختیار نہیں رکھتیں۔ اس سے بڑا احمق اور ظالم کوئی نہیں جو ان بے جان چیزوں میں نفع و نقصان، حیات و موت کی عطا کا اختیار سمجھتا ہے۔

﴿قُلْ أَتَعْبُدُونَ مِن دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ ﴿۷۶﴾﴾ (مائدہ: 76)

”آپ کہہ دیجئے کہ کیا تم اللہ کے سوا ان کی عبادت کرتے ہو جو نہ تمہارے کسی نقصان کے مالک ہیں نہ کسی نفع کے، اللہ ہی خوب سننے اور پوری طرح جاننے والا ہے۔“

﴿مِن دُونِ اللَّهِ﴾ سے مراد اللہ کے علاوہ ہر ایک ہے۔ جو بندوں کی دعائیں سننے والی اور ان کے اعمال و افعال کو جاننے والی ذات ہے وہ صرف ایک ہے، اور کوئی نہیں، اسی لیے آیت کے آخر میں فرمایا۔
﴿وَاللَّهُ هُوَ السَّمِيعُ الْعَلِيمُ﴾ ہو کے ساتھ تاکید لا کر ہر قسم کا شک ختم کر دیا کہ صرف اللہ ہی سمیع و علیم ہے اور کوئی نہیں۔ دعاؤں کا سننے والا صرف وہی ہے۔ حالات کو جاننے والا صرف وہی ہے:

﴿قُلْ مَنْ رَبُّ السَّمَوَاتِ وَالْأَرْضِ ۗ قُلِ اللَّهُ ۗ قُلْ أَفَاتَّخَذْتُمْ
مِنْ دُونِهِ أَوْلِيَاءَ لَا يَمْلِكُونَ لِأَنْفُسِهِمْ نَفْعًا وَلَا ضَرًّا ۗ قُلْ هَلْ
يَسْتَوِي الْأَعْمَىٰ وَالْبَصِيرُ ۗ أَمْ هَلْ تُسَوَّى الظُّلُمَاتُ وَالنُّورُ ۗ
أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ ۗ
قُلِ اللَّهُ خَالِقُ كُلِّ شَيْءٍ ۗ وَهُوَ الْوَاحِدُ الْقَهَّارُ ﴿۱۶﴾ (الرعد: ۱۶)

”آپ پوچھیے کہ آسمانوں اور زمین کا پروردگار کون ہے؟ کہہ دیجئے! اللہ۔ کہہ دیجئے! کیا تم پھر بھی اس کے سوا اوروں کو حمایتی بنا رہے ہو جو خود اپنی جان کے بھی بھلے برے کا اختیار نہیں رکھتے۔ کہہ دیجئے کہ کیا اندھا اور بینا برابر ہو سکتا ہے؟ یا کیا اندھیریاں اور روشنی برابر ہو سکتی ہے۔ کیا جنہیں یہ اللہ کے شریک ٹھہرا رہے ہیں انہوں نے بھی اللہ کی طرح مخلوق پیدا کی ہے کہ ان کی نظر میں پیدائش مشتبہ ہو گئی ہو، کہہ دیجئے کہ صرف اللہ ہی تمام چیزوں کا خالق ہے وہ اکیلا ہے اور زبردست غالب ہے۔“

﴿وَ اتَّخَذُوا مِنْ دُونِهِ آلِهَةً لَا يَخْلُقُونَ شَيْئًا وَ هُمْ يُخْلَقُونَ
وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا
حَيَوَةً وَلَا نُشُورًا ﴿۳﴾ (الفرقان: ۳)

”ان لوگوں نے اللہ کے سوا جنہیں اپنے معبود ٹھہرا رکھے ہیں وہ کسی چیز کو پیدا نہیں کر سکتے بلکہ وہ خود پیدا کئے جاتے ہیں، یہ تو اپنی جان کے نقصان نفع کا بھی اختیار نہیں رکھتے اور نہ موت و حیات کے اور نہ دوبارہ جی اٹھنے کے وہ مالک ہیں۔“

آئیے! رسول اللہ ﷺ کے فرمودات اور تعلیمات کی روشنی میں اپنے عقیدے اللہ تعالیٰ کے متعلق پختہ کیجئے اور پھر صرف اللہ تعالیٰ ہی سے ہر قسم کی امید وابستہ کیجئے۔

چاند سورج کو گرہن کسی کی موت و حیا پر نہیں لگتا:

نبی کریم ﷺ کا بیٹا جس دن فوت ہوا اس دن سورج کو گرہن لگا، لوگوں نے کہا سورج کو گرہن ابراہیم کی موت کی وجہ سے لگا ہے۔ رسول اللہ ﷺ نے نمازِ کسوف پڑھانے کے بعد اس نظریے کی فوراً تردید کی اور یہ بات آشکار کر دی کہ سورج چاند کو کسی کی موت و حیات سے کوئی سروکار نہیں:

عَنْ عَائِشَةَ رَضِيَ اللَّهُ تَعَالَى عَنْهَا أَنَّهَا قَالَتْ خَسَفَتِ الشَّمْسُ فِي عَهْدِ رَسُولِ اللَّهِ ﷺ فَصَلَّى رَسُولُ اللَّهِ ﷺ بِالنَّاسِ فَقَامَ فَأَطَالَ الرَّكُوعَ ثُمَّ قَامَ فَأَطَالَ الرَّكُوعَ ثُمَّ قَامَ فَأَطَالَ الْقِيَامَ وَهُوَ دُونَ الْقِيَامِ الْأَوَّلِ ثُمَّ رَكَعَ فَأَطَالَ الرَّكُوعَ وَهُوَ دُونَ الرَّكُوعِ الْأَوَّلِ ثُمَّ سَجَدَ فَأَطَالَ السُّجُودَ ثُمَّ انْصَرَفَ وَقَدْ انْجَلَّتِ الشَّمْسُ فَخَطَبَ النَّاسَ فَحَمِدَ اللَّهَ وَأَثْنَى عَلَيْهِ ثُمَّ قَالَ: ((إِنَّ الشَّمْسَ وَالْقَمَرَ آيَاتَانِ مِنْ آيَاتِ اللَّهِ لَا يَخْسِفَانِ لِمَوْتِ أَحَدٍ وَلَا لِحَيَاتِهِ فَإِذَا رَأَيْتُمْ ذَلِكَ فَادْعُوا اللَّهَ وَكَبِّرُوا وَصَلُّوا وَتَصَدَّقُوا)) ثُمَّ قَالَ: ((يَا أُمَّةَ مُحَمَّدٍ! وَاللَّهِ! مَا مِنْ أَحَدٍ أَعْيَرَ مِنَ اللَّهِ أَنْ يَزِنِي عَبْدُهُ أَوْ تَزِنِي أُمَّةٌ يَا أُمَّةَ مُحَمَّدٍ! وَاللَّهِ! لَوْ تَعْلَمُونَ مَا أَعْلَمَ لَصَحِحْتُمْ قَلِيلًا وَلَبَكَيْتُمْ كَثِيرًا)).

”عائشہ رضی اللہ عنہا فرماتی ہیں رسول اللہ ﷺ کے زمانہ میں سورج کو گرہن لگا تو رسول اللہ ﷺ نے لوگوں کو نماز پڑھائی جس میں آپ ﷺ نے

قیام کیا اور لمبار کو ع کیا پھر قیام کیا اور لمبار کو ع کیا۔ پھر قیام کیا اور لمبار قیام کیا لیکن پہلے سے چھوٹا پھر ر کو ع کیا تو لمبار کو ع کیا، لیکن پہلے سو چھوٹا۔ پھر آپ ﷺ نے سجدہ کیا، تو سجدوں کو لمبار کیا، پھر آپ نماز سے فارغ ہوئے تو سورج گرہن ختم ہو چکا تھا، آپ ﷺ نے خطبہ ارشاد فرمایا، اللہ کی حمد و ثنائیاں کی، فرمایا: ”آفتاب و ماہتاب اللہ کی نشانیوں میں سے دو نشانیاں ہیں۔“ یہ کسی کی موت و حیات سے نہیں گہنائے، پس جب تم یہ دیکھو تو اللہ سے دعائیں کرو، اس کی کبریائی بیان کرو، نماز پڑھو اور صدقہ کرو۔“ پھر فرمایا: ”امت محمد (ﷺ)! اللہ کی قسم! اللہ سے بڑھ کر کوئی غیرت مند نہیں ہے کہ اس کا بندہ یا اس کی لونڈی زنا کرے۔ امت محمد! اللہ کی قسم! اگر تم اس بات کو جان لو جو میں جانتا ہوں، تو تم بہت ہی کم ہنسو اور بہت زیادہ روؤ۔“

سورج کو گرہن اس دن اتفاقاً اللہ کے حکم سے لگا تھا جو لوگ ابھی نئے نئے زمانہ جاہلیت کو چھوڑ کر مسلمان ہوئے تھے انہوں نے اپنے گمان کے مطابق اسے آپ ﷺ کے بیٹے کی موت کا سبب قرار دیا۔ لیکن رسول اللہ ﷺ نے اس وہم کو فوراً توڑ کر رکھ دیا۔

آج کل تو کسی کی موت و حیات پر گرہن نہ بھی لگے لوگ دھکے سے کسی آفاقی نشانی کو اپنے کھاتے میں ڈال کر اسے اپنی ولایت و کرامت کی دلیل قرار دیتے ہیں۔ یاد رکھو! یہ سب جاہلانہ حرکات ہیں۔ اور ایسے دلائل گھڑنے والے اور آفاقی و قدرتی نشانیوں کو اپنے کھاتے میں ڈالنے والے ولی، پارسا نہیں ہو سکتے۔

صحیح بخاری کتاب الجمعة باب الصدقة فی الکسوف رقم ۱۶۴۴ و مسلم ۹۹۱ و نسائی

۱۴۷۰ ہجری ۱۱۷۷۔ مسلم: ۱۳۶۹۔

ستارہ کسی کی موت و حیات پر نہیں کرتا:

عَنِ بْنِ عَبَّاسٍ رَضِيَ اللَّهُ تَعَالَى عَنْهُمَا قَالَ: أَخْبَرَنِي رَجُلٌ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ رَمَى بِنَجْمٍ وَاسْتَنْزَرَ فَقَالَ لَهُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((مَاذَا كُنْتُمْ تَقُولُونَ فِي الْجَاهِلِيَّةِ إِذَا رَمَى بِمِثْلِ هَذَا؟)) قَالُوا: اللَّهُ وَرَسُولُهُ أَعْلَمُ، كُنَّا نَقُولُ: وَوَلَدَ اللَّيْلَةَ رَجُلٌ عَظِيمٌ، وَمَاتَ رَجُلٌ عَظِيمٌ. فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((فَإِنَّهَا لَا يُرْمَى بِهَا الْمَوْتُ أَحَدًا وَلَا الْحَيَاتُ وَلَكِنْ رَبُّنَا تَبَارَكَ اسْمُهُ إِذَا قَضَى أَمْرًا سَبَّحَ حَمَلَةَ الْعَرْشِ، ثُمَّ سَبَّحَ أَهْلَ السَّمَاءِ الَّذِينَ يَلُونَهُمْ، حَتَّى يَبْلُغَ التَّسْبِيحَ أَهْلَ هَذِهِ السَّمَاءِ الدُّنْيَا، ثُمَّ قَالَ الَّذِينَ يَلُونَ حَمَلَةَ الْعَرْشِ لِحَمَلَةِ الْعَرْشِ: مَاذَا قَالَ رَبُّكُمْ؟ فَيُخْبِرُونَهُمْ مَا قَالَ، فَيَسْتَخْبِرُ بَعْضُ أَهْلِ السَّمَوَاتِ بَعْضًا حَتَّى يَبْلُغَ هَذِهِ السَّمَاءَ الدُّنْيَا فَيُخَطَفُ الْجِنُّ السَّنْعَ فَيُقْدِفُونَ إِلَى أَوْلِيَائِهِمْ، وَيُزْمُونَ فَمَا جَعَلُوا بِهِ عَلَى وَجْهِهِ فَهُوَ حَقٌّ وَلَكِنَّهُمْ يَقْرِفُونَ فِيهِ وَيَزِيدُونَ)).

”ابن عباس رضی اللہ عنہما بیان کرتے ہیں، نبی ﷺ کے انصار صحابہ میں سے ایک صحابی نے مجھے بیان کیا کہ ایک رات ہم رسول اللہ ﷺ کے ساتھ بیٹھے ہوئے تھے کہ ایک ستارہ ٹوٹا اور روشن ہوا۔ رسول اللہ ﷺ نے ان سے پوچھا: ”جب دور جاہلیت میں اس طرح ستارہ ٹوٹتا تھا تو تم کیا کہا کرتے تھے؟“ انہوں نے عرض کیا، اللہ اور اس کے رسول ہی بہتر

✽ مسلم، کتاب السلام، باب تحریم الکھانہ واتیان الکھان، رقم: ۳۳۹.

ترمذی، رقم: ۳۳۴ و مسند احمد: ۷۸۵.

جاننے ہیں، تاہم یہ کہا کرتے تھے اس رات کوئی عظیم آدمی پیدا ہوا ہے یا کوئی عظیم آدمی فوت ہوا ہے، رسول اللہ ﷺ نے فرمایا: ”ستارہ نہ کسی کی موت پر ٹوٹتا ہے اور نہ کسی کی حیات پر، لیکن جب ہمارا رب، بابرکت ہے نام اس کا، کوئی فیصلہ فرماتا ہے تو حاملین عرش تسبیح بیان کرتے ہیں، بعد ازاں ان سے قریب آسمان والے فرشتے سبحان اللہ کہتے ہیں یہاں تک کہ تسبیح کی یہ آواز آسمان دنیا کے فرشتوں تک پہنچ جاتی ہے، پھر وہ فرشتے جو عرش کو اٹھانے والے فرشتوں کے قریب ہوتے ہیں وہ حاملین عرش سے کہتے ہیں، تمہارے رب نے کیا کہا ہے؟ تو وہ انہیں بتاتے ہیں جو اللہ تعالیٰ نے کہا ہوتا ہے، آسمان والے ایک دوسرے سے پوچھتے ہیں، حتیٰ کہ خبر آسمان دنیا تک پہنچ جاتی ہے چنانچہ شیاطین اس بات کو اچک لیتے ہیں، اور وہ اپنے ساتھیوں کو القا کر دیتے ہیں، اور اسی دوران انہیں انکارے مارے جاتے ہیں، جو خبر وہ اصل شکل میں القا کر دیتے ہیں وہ تو حق اور درست ہوتی ہے، لیکن وہ اس میں اور ملا لیتے ہیں، اور اضافہ کر لیتے ہیں۔“

بارش برسنے پر کئی مؤمن ہوئے اور کئی کافر:

عَنْ زَيْدِ بْنِ خَالِدِ الْجُهَنِيِّ رَضِيَ اللَّهُ عَنْهُ قَالَ: صَلَّى لَنَا رَسُولُ اللَّهِ ﷺ: صَلَاةَ الصُّبْحِ بِالْحَدِيثِيَّةِ عَلَى أَثَرِ سَمَاءٍ كَانَتْ مِنَ اللَّيْلِ، فَلَمَّا انْصَرَفَ أَقْبَلَ عَلَى النَّاسِ، فَقَالَ: ((هَلْ تَذَرُونَ مَاذَا قَالَ رَبُّكُمْ؟)) قَالُوا: اللَّهُ وَرَسُولُهُ أَعْلَمُ. قَالَ: ((قَالَ: أَصْبَحَ مِنْ عِبَادِي مُؤْمِنٌ بِيٍّ وَكَافِرٌ، فَأَمَّا مَنْ قَالَ: مُطِرْنَا بِفَضْلِ اللَّهِ وَرَحْمَتِهِ، فَذَلِكَ مُؤْمِنٌ بِيٍّ كَافِرٌ بِالْكَوْكَبِ، وَأَمَّا مَنْ قَالَ: مُطِرْنَا بِنُورٍ كَذَا وَكَذَا فَذَلِكَ

كَافِرِينَ مُؤْمِنِينَ بِالْكَوْكَبِ)).

”زید بن خالد جہنی رضی اللہ عنہ بیان کرتے ہیں، رسول اللہ ﷺ نے ہمیں حدیبیہ کے مقام پر رات بارش ہو جانے کے بعد نماز فجر پڑھائی، جب آپ ﷺ فارغ ہوئے تو لوگوں کی طرف متوجہ ہو کر فرمایا: ”کیا تم جانتے ہو کہ تمہارے رب نے کیا فرمایا ہے؟“ انہوں نے عرض کیا: اللہ اور اس کے رسول بہتر جانتے ہیں۔ آپ ﷺ نے فرمایا: ”اس نے فرمایا ہے: میرے بندوں میں سے بعض نے اس حال میں صبح کی کہ وہ مجھ پر ایمان لائے اور کچھ نے میرے ساتھ کفر کیا، جس شخص نے کہا: اللہ کے فضل اور اس کی رحمت سے ہم پر بارش ہوئی ہے تو وہ مجھ پر ایمان لانے والا ہے اور ستاروں کا منکر ہے اور رہا وہ شخص جس نے کہا: فلاں فلاں (ستارے کے سقوط) کی وجہ سے ہم پر بارش ہوئی ہے تو وہ میرے ساتھ کفر کرنے والا ہے اور ستاروں پر ایمان رکھنے والا ہے۔“

تذکرہ:

رات کو بارش ہوئی صبح آپ نے فوراً اس کے متعلق اعتقاد رکھنے والوں کو صحیح اور غلط بات کی خبر دی۔ جن کا ستاروں پر ایمان ہے وہ اللہ سے کفر کرنے والے ہیں اور جن کا اللہ پر ایمان ہے وہ یہی کہتے ہیں ہمیں بارش اللہ کے فضل و کرم اور نعمت سے حاصل ہوئی ہے۔

اس کائنات میں ہر چیز اللہ کے حکم کے تابع ہے کوئی چیز اللہ کے حکم سے انحراف نہیں کر سکتی بلکہ اس کے سامنے سر بسجود ہے۔

بخاری، کتاب الاذان، باب يستقبل الامام الناس اذا سلم، رقم: ۸۴۶.

مسلم، رقم: ۳۳۶، ابوداؤد، رقم: ۳۹۶۶، نسائی، رقم: ۱۵۲۵.

﴿وَاللَّهُ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا وَظَلَمَهُمُ
بِالْغُدُوِّ وَالْأَصَالِ﴾ (الرعد: ۱۵)

”اور جتنی مخلوقات آسمانوں اور زمین میں ہے خوشی سے یا زبردستی سے
خدا کے آگے سجدہ کرتی ہے اور ان کے سائے بھی صبح و شام (سجدے
کرتے ہیں)۔“

جب اس کائنات میں سب کچھ اللہ کے حکم سے ہوتا ہے تو پھر ہم اولاد
کاروبار، نفع، صحت، کامیابی کو اوروں کی طرف منسوب کر کے کیوں گھٹاؤ نے جرم
کا ارتکاب کرتے ہیں۔ جیسا کہ حدیبیہ کے مقام میں بارش اللہ کے حکم سے ہوئی
لیکن لوگوں نے اسے ستاروں کی طرف منسوب کر کے اللہ سے اپنا عقیدہ اور تعلق
توڑ لیا اور ستاروں پر ایمان رکھ کر ان میں قوت تاثیر سمجھ لی جو کہ صریح کفر ہے۔

حجر اسود نفع و نقصان کا اختیار نہیں رکھتا:

اسلام جب عرب کے تمام بلاد میں پھیل گیا اور اس کی شعاعیں عجمی
علاقوں میں پہنچ گئیں تو اب ان نو مسلم لوگوں کی ذہنیت کو اسلام کے عقیدہ توحید
سے مزین کرنے کی اشد ضرورت تھی۔ موسم حج کے موقع پر جب تمام عالم سے
آئے ہوئے مختلف قسم کے نظریات کے حامل لوگ آئے ہوتے ہیں اس موقع پر
ان کے خیالات بدل سکتے تھے حجر اسود کو بوسہ دیتے وقت یہ خیال ان کے دلوں
میں پیدا ہوا شاید یہ متبرک پتھر ہے، تو عمر بن خطاب رضی اللہ عنہ نے ان کے دماغ میں
پیدا ہونے والے خدشہ کو اسی وقت ختم کر دیا۔

عَنْ عَائِشِ بْنِ رَبِيعَةَ قَالَ: رَأَيْتُ عُمَرَ رَضِيَ اللَّهُ عَنْهُ يَقْبَلُ الْحَجَرَ
وَيَقُولُ: إِنِّي لَا أَعْلَمُ أَنَّكَ حَجَرٌ مَانِعٌ وَلَا تَضُرُّ وَلَا تَنْفَعُ وَإِنِّي رَأَيْتُ

رَسُوْلَ اللّٰهِ ﷺ يَتَقَبَّلُكَ مَا قَبَّلَكَ.

”عائش بن ربیعہ رضی اللہ عنہا بیان کرتے ہیں، میں نے عمر رضی اللہ عنہما کو دیکھا کہ آپ رضی اللہ عنہما حجرِ اسود کو بوسہ دے رہے ہیں اور فرما رہے ہیں: میں خوب جانتا ہوں کہ تو ایک پتھر ہے، تو نفع و نقصان کا مالک نہیں۔ اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا تو میں تجھے کبھی بوسہ نہ دیتا۔“

تذکرہ:

(877)

حجرِ اسود کے متعلق ترمذی لکھتے ہیں کہ یہ جنت سے نازل ہوا ہے، اس کے باوجود اس میں یہ تاثیر نہیں کہ یہ لوگوں کو نفع و نقصان پہنچا سکے۔ تو پھر کائنات میں کونسی مٹی پتھر حجرِ شجر میں نفع و نقصان کی تاثیر ہو سکتی ہے؟ کسی دلی کی قبر سے مٹی اٹھا کر یہ کہتا کہ اس میں شفا کی تاثیر ہے ایسی چیزیں عقیدہ توحید کے خلاف ہیں۔

کوئی آستانہ ہمارا بھی تو ہو جاں مرادیں پوری ہوں:

ابو داؤد لکھتے ہیں کہ وہ اللہ کے رسول ﷺ کے ہمراہ مکہ سے حنین کی طرف نکلے۔ راستے میں ایک ایسی جگہ آئی کہ وہاں بیری کا ایک درخت تھا، یہ درخت کافروں کا ایک متبرک مقام تھا۔ وہ اس کے گرد اپنی مرادیں پوری کرانے کے لیے بیٹھا کرتے تھے اور اس پر اپنے اسلحہ کو لٹکایا کرتے تھے، اس مقام کو ”ذاتِ اَنْوَاطِ“ (ایسا مقام جس کے ساتھ چیزوں کو لٹکایا جائے) کہا جاتا تھا۔ چنانچہ جب ہم بیری کے اس بہت بڑے سبز درخت کے پاس سے گزرے تو ہم میں سے بعض لوگ (جو ابھی نو مسلم تھے) کہنے لگے: ”اے

بخاری، کتاب الحج، باب ما ذکر فی الحجر الاسود، رقم: ۵۶۷۰.

مسلم، رقم: ۱۲۲۰، ابو داؤد، رقم: ۱۸۷۳، ترمذی، رقم: ۸۶۰، نسائی، رقم: ۱۲۳۷.

اللہ کے رسول (ﷺ)! ہمارے لیے بھی ایسا ہی کوئی آستانہ بنا دیجئے۔“ اللہ کے رسول ﷺ نے سنا تو فرمایا:

((قُلْتُمْ وَالَّذِي نَفْسِي بِيَدِهِ! كَمَا قَال قَوْمُ مُوسَى اجْعَلْ لَنَا إِلَهًا كَمَا لَهُمْ
إِلَهَةٌ)).

”اس اللہ کی قسم جس کے ہاتھ میں میری جان ہے! تم لوگوں نے بھی وہی بات کہہ ڈالی جو موسیٰ (ﷺ) کے لوگوں نے کہی تھی کہ (اے موسیٰ!) ہمارے لیے بھی کوئی مشکل کشا بنا دو جیسا کہ ان لوگوں (مشرکوں) کے کئی کرنی والے مشکل کشا ہیں۔“

آپ ﷺ نے اپنے لوگوں کو مخاطب کرتے ہوئے مزید فرمایا:
((انَّكُمْ قَوْمٌ تَجْهَلُونَ)).

”حقیقت یہ ہے کہ تم نادان لوگ ہو۔“

آپ ﷺ نے مستقبل کے اندیشے کا اظہار کرتے ہوئے مزید متنبہ فرمایا:
((إِنَّهَا السُّنَنُ لَتَرْكَبْنَ سُنَنَ مَنْ كَانَ قَبْلَكُمْ سُنَّةَ سُنَّةٍ)).

”یہ ایسے لچھن اور چلن ہیں جو تم سے پہلے لوگوں نے بھی اختیار کیے تھے، تم بھی ایک ایک کر کے ان کو اختیار کرتے چلے جاؤ گے۔“

سیرت ابن ہشام (۸۴/۴)، تاریخ طبری (۷۳/۳) اور طبقات ابن سعد (۱۱۴/۲) میں لکھا ہے کہ اللہ کے رسول ﷺ کے لشکر میں دس ہزار وہ لوگ تھے جو مدینہ اور اس کے قرب و جوار سے آئے تھے اور دو ہزار وہ لوگ تھے

✽ الترمذی، کتاب الفتن باب ماجاء لترکین سنن من کان قبلکم، رقم: ۲۸۰، مسند

أحمد: ۲۸/۵، ح: ۱۱۳۹۰، وإسناده صحیح.

ابن حبان: ۱۷۹۲، وإسناده حسن لذاته.

السنن الکبریٰ للنسائی: ۲۴۶/۶، ح: ۱۱۸۵، وإسناده صحیح.

جو مکہ میں تازہ بہ تازہ مسلمان ہوئے تھے۔

یہ وہ لوگ تھے جن کا عقیدہ ابھی کچا تھا، چونکہ وہ ایسے ماحول سے نکل کر آئے تھے کہ صحیح مسلم کی حدیث (۱۱۸۵) کے مطابق وہ بیت اللہ کا طواف کرتے ہوئے اسی طرح کہتے تھے جیسے آج بھی مسلمان کہتے ہیں کہ ”حاضر ہیں، اے اللہ! حاضر ہیں، تیرا کوئی شریک نہیں“ اور پھر آخر پر کہتے: ”ہاں! ان شریک بزرگوں کا جس کا مالک بھی تو ہے اور جس جس چیز کا یہ بزرگ اختیار رکھتے ہیں، اس کا مالک بھی تو ہے۔“ جی ہاں! یہ لوگ ایسے ماحول سے نکل کر آئے تھے جہاں پرانے اور نیک بزرگوں کی صورتیاں بنائی گئی تھیں اور یہ لوگ ان بزرگوں کی صورتیوں اور تصویروں کے سامنے نذریں نیازیں پیش کرتے تھے اور کہتے تھے:

﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ﴾ (الزمر: ۲۴۶)

”ہم ان کی عبادت نہیں کرتے، مگر اس لیے کہ یہ تو ہمیں بس اللہ کے قریب کر دیتے ہیں۔“

یعنی ہماری ان کے آگے، ان کی خدا کے آگے:

﴿هُوَ الَّذِي شَفَعْنَا عِنْدَ اللَّهِ﴾ (یونس: ۷۸)

”یہ بزرگ تو محض اللہ کے ہاں ہمارے سفارشی ہیں۔“

ان کا خیال تھا کہ ہم چونکہ گنہگار ہیں، یہ نیک ہستیاں ہیں، ان کے واسطے وسیلے سے اللہ ہماری مرادیں پوری کر دیتا ہے۔ پھر وہ ان کے آستانے بناتے، وہاں دھاگے باندھتے، تالے لگاتے، اسلحہ لٹکاتے، پراندے اور رنگ برنگے کپڑوں کی ٹاکیاں اور جھنڈے لہراتے، انہیں ”ذات انواط“ کہتے۔ اللہ کے رسول ﷺ کو پتا تھا کہ یہ کچے عقیدے کے حامل لوگ ہیں، ان کے نفس کمزور ہیں، اس کے باوجود آپ ﷺ نے ان کو اپنے ہمراہ لیا اور جہاں کمزوری دیکھی ان کے

عقیدے کی اصلاح کی، یہ لوگ اسلام کے دائرے میں داخل ہو گئے ہیں۔ جب ساتھ چلیں گے تو ان کی اصلاح بھی ہوتی جائے گی۔ شرک کی نجاستیں اسلام کی بھٹی میں بھاپ بن کر اڑتی جائیں گی اور توحید کا نکھار پیدا ہوتا چلا جائے گا۔

اے عدی! اس صلیب کو اتار دے:

عَنْ عَدِيِّ بْنِ حَاتِمٍ رَضِيَ اللَّهُ عَنْهُ قَالَ أَتَيْتُ النَّبِيَّ ﷺ وَفِي عُنُقِي صَلِيبٌ مِنْ ذَهَبٍ فَقَالَ: ((يَا عَدِيُّ اطْرَحْ عَنْكَ هَذَا الْوَثْنَ)) وَسَمِعْتُهُ يَقْرَأُ فِي سُورَةِ بَرَاءةٍ ﴿إِتَّخَذُوا أَحْبَارَهُمْ وَرُهَبَانَهُمْ أَرْبَابًا مِمَّنْ دُونِ اللَّهِ﴾ قَالَ ((أَمَا إِنَّهُمْ لَمْ يَكُونُوا يُعْبَدُونَهُمْ وَلَكِنَّهُمْ كَانُوا إِذَا أَحَلُّوا لَهُمْ شَيْئًا اسْتَحَلُّوهُ وَإِذَا حَرَّمُوا عَلَيْهِمْ شَيْئًا حَرَّمُوهُ)).

”عدی بن حاتم رضی اللہ عنہ سے روایت ہے کہ میں نبی اکرم ﷺ کی خدمت میں حاضر ہوا اور میری گردن میں سونے کی صلیب تھی۔ آپ ﷺ نے ارشاد فرمایا: ”اے عدی! اس بت (صلیب) کو اتار پھینکو۔“ میں نے (اس وقت) آپ ﷺ کو سورہ برأت کی یہ آیت پڑھتے ہوئے سنا: ”انہوں نے (یعنی اہل کتاب نے) اپنے علماء اور درویشوں کو اللہ کے سوا اپنا رب بنا لیا۔“ تب (سیدنا عدی رضی اللہ عنہ) کے سوال کے جواب میں (آپ ﷺ نے یہ بات ارشاد فرمائی ”کہ وہ (اہل کتاب) اپنے علماء اور درویشوں کی (ظاہری) عبادت نہیں کرتے تھے، لیکن جب علماء کسی چیز کو حلال کہتے تو وہ بھی اسے حلال جان لیتے اور جب علماء کسی

چیز کو حرام ٹھہراتے تو وہ بھی اسے حرام جان لیتے۔“ (اور یہی مطلب ہے علماء کو اللہ تعالیٰ کے سوارب بنانے کا)۔

تذکرہ:

عبدی بن حاتم طائی کے گلے میں لٹکی صلیب کو دیکھ کر فوراً رسول اللہ ﷺ نے اسے اتارنے کا حکم دے دیا۔ عیسائیوں کا عقیدہ ہے عیسیٰ جو اللہ کے بیٹے ہیں یہ اس کائنات میں ظاہر ہوئے اور تمام انسانی گناہوں کا کفارہ ادا کرنے کے لیے سولی پر لٹک گئے لہذا ہمارے گناہوں کا کفارہ ادا کر چکے ہیں۔ اس لیے عیسائی صلیب کو اپنے لیے ایک فائدہ کی چیز سمجھ کر لٹکاتے ہیں۔ رسول اللہ ﷺ نے اس نظریے کی فوراً تردید کر دی۔

کیا وہاں جاہلیت میں کوئی بت تو نہیں تھا؟

عَنْ ثَابِتِ بْنِ الضَّمَّاحِ رَضِيَ اللَّهُ تَعَالَى عَنْهُ قَالَ: نَذَرَ رَجُلٌ عَلَى عَهْدِ رَسُولِ اللَّهِ ﷺ أَنْ يَنْحَرَ إِبِلًا بِبُؤَانَةَ فَأَتَى رَسُولَ اللَّهِ ﷺ فَأَخْبَرَهُ فَقَالَ رَسُولُ اللَّهِ ﷺ: ((هَلْ كَانَ فِيهَا وَثَنٌ مِنْ أَوْثَانِ الْجَاهِلِيَّةِ يُعْبَدُ؟)) قَالُوا: لَا قَالَ: ((فَهَلْ كَانَ فِيهَا عَيْدٌ مِنْ أَعْيَادِهِمْ؟)) قَالُوا: لَا. فَقَالَ رَسُولُ اللَّهِ ﷺ: ((أَوْفِ بِنَذْرِكَ، فَإِنَّهُ لَا وَفَاءَ لِنَذْرٍ فِي مَعْصِيَةِ اللَّهِ، وَلَا فَيْمًا لَا يَمْلِكُ بِنُؤْمَانٍ)).

”ثابت بن ضحاک رضی اللہ عنہ بیان کرتے ہیں، ایک آدمی نے رسول اللہ ﷺ کے دور میں بوانہ کے مقام پر اونٹ ذبح کرنے کی نذر مانی تو وہ رسول اللہ ﷺ کی خدمت میں حاضر ہوا اور اس نے آپ ﷺ کو (اس کے

✽ ابو داؤد، کتاب الایمان والنذور، باب ما یؤمر بہ من الوفاء بالنذر، رقم: ۳۳۶۳.

متعلق) بتایا، رسول اللہ ﷺ نے فرمایا: ”کیا وہاں دویر جاہلیت کا کوئی بت تھا جس کی پوجا کی جاتی ہو؟“ انہوں نے عرض کیا: نہیں۔ آپ ﷺ نے فرمایا: ”کیا وہاں ان کی عیدوں میں سے کوئی عید تھی؟“ انہوں نے عرض کیا: نہیں۔ تو رسول اللہ ﷺ نے فرمایا: ”اپنی نذر پوری کرو کیونکہ اللہ کی معصیت میں نذر پوری کرنا ضروری نہیں اور نہ اس میں جس کا انسان مالک نہیں۔“

تذکرہ:

ابھی لوگ شرک سے نئے نئے تائب ہو کر مسلمان ہوئے تھے۔ اس لیے جب اس صحابی نے اپنی نذر کی بات کی تو آپ ﷺ نے جاہلیت کے شرکیہ طریقوں کی تفتیح کروائی یقیناً آپ ﷺ نے یہ باتیں اسی لیے پوچھی تھیں کہ اگر وہاں جاہلیت میں کوئی معاملہ کوئی میلہ ہوتا تھا تو اس کی اسلام میں قطعاً کوئی گنجائش نہیں۔ رسول ﷺ نے سائل کے سوال کے موقع پر شرکیہ امور پر پوری نگاہ رکھی ہے مبادا اس سے شرک سرزد نہ ہو جائے۔

جو اللہ نبی چاہے، یہ نہ کہہ:

قبیلہ بنی النضیر جو جہینہ قبیلے کی خاتون ہیں وہ بیان کرتی ہیں:

((أَنْ يَهُودِيًّا أَتَى النَّبِيَّ ﷺ فَقَالَ: إِنَّكُمْ تُنَدِدُونَ وَ إِنَّا نَكُفِّرُونَ، تَقُولُونَ: مَا شَاءَ وَ شِئْتَ، وَ تَقُولُونَ: وَ الْكُفْبَةِ، فَأَمْرَهُمُ النَّبِيُّ ﷺ إِذَا أَرَادُوا أَنْ يَخْلِفُوا أَنْ يَقُولُوا: وَ رَبِّ الْكُفْبَةِ، وَ أَنْ يَقُولُوا: مَا شَاءَ اللَّهُ ثُمَّ شِئْتَ)).

سنن النسائي، كتاب الأيمان والنذور، باب الحلف بالكعبة، ح: ۳۷۳.

”ایک یہودی نے نبی ﷺ کی خدمت میں آکر کہا: تم (مسلمان) لوگ شرک کرتے ہو۔ یوں کہتے ہو ”مَا شَاءَ اللَّهُ وَمَا شِئْتُمْ“ (وہی ہو گا جو اللہ تعالیٰ چاہے اور جو آپ چاہیں) نیز تم کعبہ کی قسم بھی اٹھاتے ہو۔ تو نبی ﷺ نے صحابہ کرام رضی اللہ عنہم کو حکم دیا کہ کعبہ کی بجائے رب کعبہ کی قسم اٹھایا کریں اور ”مَا شَاءَ اللَّهُ وَمَا شِئْتُمْ“ (وہی ہو گا جو اللہ تعالیٰ چاہے اور جو آپ چاہیں) کی بجائے ”مَا شَاءَ اللَّهُ ثُمَّ شِئْتُمْ“ (وہی ہو گا جو اللہ تعالیٰ چاہے اور پھر آپ چاہیں) کہا کریں۔“

ابن عباس رضی اللہ عنہما سے روایت ہے:

((أَنَّ رَجُلًا قَالَ لِلنَّبِيِّ ﷺ مَا شَاءَ اللَّهُ وَشِئْتُمْ فَقَالَ: جَعَلْتُ لِلَّهِ نِدًّا؟ بَلْ مَا شَاءَ اللَّهُ وَخَدَّهْ)).

”ایک آدمی نے نبی ﷺ سے کہا: ”مَا شَاءَ اللَّهُ وَمَا شِئْتُمْ“ (وہی ہو گا جو اللہ تعالیٰ چاہے اور جو آپ چاہیں) تو آپ ﷺ نے فرمایا: تو نے مجھے اللہ تعالیٰ کا شریک ٹھہرا دیا؟ صرف اتنا کہو ”مَا شَاءَ اللَّهُ“ (وہی ہو گا جو اللہ تعالیٰ چاہے)۔“

اللہ تعالیٰ کی کسی بھی صفت میں کسی کو بھی (خواہ وہ رسول اللہ ﷺ ہی ہوں) شریک کرنا یہ اللہ کا ”نند“ قرار دینا ہے۔
سیدہ عائشہ رضی اللہ عنہا کے مادری بھائی طفیل بن عمروؓ کہتے ہیں:

((رَأَيْتُ كَأَنِّي أَتَيْتُ عَلَى نَفَرٍ مِنَ الْيَهُودِ قُلْتُ: إِنَّكُمْ لَأَنْتُمْ الْقَوْمُ لَوْلَا

❁ الادب المفرد باب قول الرجل ما شاء الله. رقم: ۷۸۳. علامہ البانی نے صحیح کہا ہے۔

مسند احمد، رقم: ۷۸۴۲. مستدرج الحدیث کے الفاظ ”أَجَعَلْتَنِي وَاللَّهِ عَدُوًّا“ ہیں۔

❁ ان کا نام طفیل بن عبد اللہ بن سنجرہ ہے۔ عائشہ رضی اللہ عنہا کے ماں کی جانب سے بھائی کہتے ہیں۔

أَنْتُمْ تَقُولُونَ عَزِيزٌ نَابِتُ اللَّهِ، قَالُوا: وَأَنْتُمْ الْقَوْمُ لَوْلَا أَنْتُمْ تَقُولُونَ: مَا شَاءَ اللَّهُ وَشَاءَ مُحَمَّدٌ ثُمَّ مَرَزْتُ بِنَفَرٍ مِنَ النَّصَارَى فَقُلْتُ إِنَّكُمْ لَأَنْتُمْ الْقَوْمُ لَوْلَا أَنْتُمْ تَقُولُونَ: مَا شَاءَ اللَّهُ وَشَاءَ مُحَمَّدٌ. فَلَمَّا أَصْبَحْتُ أَخْبَرْتُ بِهَا مَنْ أَخْبَرْتُ ثُمَّ أَتَيْتُ النَّبِيَّ ﷺ فَأَخْبَرْتُهُ قَالَ هَلْ أَخْبَرْتَ بِهَا أَحَدًا؟ قُلْتُ: نَعَمْ، قَالَ: فَحَمِدَ اللَّهُ وَأَثْنَى عَلَيْهِ ثُمَّ قَالَ: أَمَا بَعْدُ: فَإِنَّ طُفَيْلًا رَأَى رُؤْيَا أَخْبَرَ بِهَا مَنْ أَخْبَرَ مِنْكُمْ، وَإِنَّكُمْ قُلْتُمْ كَلِمَةً كَانَتْ يَنْتَعِنِي كَذَا وَكَذَا أَنْ أَنْهَاكُمْ عَنْهَا، فَلَا تَقُولُوا: مَا شَاءَ اللَّهُ وَشَاءَ مُحَمَّدٌ وَلَكِنْ قُولُوا: مَا شَاءَ اللَّهُ وَحْدَهُ)).

”میں نے خواب میں دیکھا کہ گویا میرا گزر یہود کی ایک جماعت کے پاس سے ہوا، میں نے ان سے کہا: تم اچھے لوگ ہو اگر تم عزیر (عزیر) کو اللہ تعالیٰ کا بیٹا نہ کہو، تو انہوں نے جواب میں کہا: تم بھی اچھے ہو اگر تم ”مَا شَاءَ اللَّهُ وَشَاءَ مُحَمَّدٌ“ (وہی ہو گا جو اللہ تعالیٰ چاہے اور محمد ﷺ چاہیں) نہ کہو، اس کے بعد میرا گزر عیسائیوں کے ایک گروہ کے پاس سے ہوا، میں نے ان سے کہا: تم اچھے لوگ ہو اگر تم مسیح (عیسیٰ علیہ السلام) کو اللہ تعالیٰ کا بیٹا نہ کہو۔ انہوں نے جواباً کہا: تم بھی اگر ”مَا شَاءَ اللَّهُ وَشَاءَ مُحَمَّدٌ“ نہ کہو تو بہت اچھے ہو۔ صبح ہوئی تو میں نے کسی ایک شخص سے اس خواب کا تذکرہ کیا۔ پھر نبی (ﷺ) کی خدمت میں آکر آپ سے ساری بات بیان کی۔ آپ ﷺ نے مجھ سے دریافت فرمایا: تم نے اس

سنن ابن ماجہ، کتاب الکفارات، باب النهی أن يقول ما شاء الله و شئت، ح: ۳۷۸.

مسند احمد، رقم: ۲۰۶۹۴. طبع مؤسسة الرسالة. الفاظ ”شرح کتاب التوحید“ سلیمان بن

محمد کے ہیں ج ۱ ص ۲۸۸.

خواب کا کسی سے ذکر کیا ہے؟ میں نے عرض کیا: جی ہاں۔ آپ خطبہ دینے کے لیے کھڑے ہوئے۔ اللہ تعالیٰ کی حمد و ثناء کے بعد فرمایا: ابا بعد! طفیل نے خواب دیکھا ہے اور اس نے تم میں سے بعض لوگوں کے سامنے اس کا تذکرہ بھی کیا ہے۔ تم ایک جملہ بولا کرتے ہو، تمہیں اس سے روکنے میں مجھ سے تاخیر ہوئی۔ تم ”مَا شَاءَ اللَّهُ وَشَاءَ مُحَمَّدٌ“ (وہی ہو گا جو اللہ تعالیٰ چاہے اور محمد ﷺ چاہیں) نہ کہا کرو بلکہ صرف ”مَا شَاءَ اللَّهُ“ (وہی ہو گا جو اللہ تعالیٰ چاہے) کہا کرو۔

تذکرہ:

آج کل لوگوں نے اپنی گاڑیوں پر لکھا ہوتا ہے اللہ نبی وارث، یہ نبی ﷺ کو اللہ کے برابر کرنا ہے۔ اللہ تعالیٰ کا تذکرہ بنانا ہے۔ زمین و آسمان کی وراثت صرف اللہ تعالیٰ کے لیے ہے۔

﴿وَاللَّهُ مُلْكُ السَّمَوَاتِ وَالْأَرْضِ﴾

آپ ﷺ نے تو اس جملے ”جو اللہ نبی چاہے“ سے فوراً روک دیا۔ اس کائنات میں وہی ہوتا ہے جو کیلا اللہ چاہے:

﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ﴾

ساری کائنات کی مشیت اللہ کی مشیت کے تابع ہے۔ قرآن نے یہ عقیدہ دیا ہے رسول اللہ ﷺ نے یہ عقیدہ دیا ہے۔

قبر پرستی پر آپ ﷺ کی برہمی

بد خواہ اور ملاوٹ پیشہ لوگ ہمیشہ خالص چیزوں میں اس سے ملتی جلتی چیز کو ہی ملاوٹ کر کے سودا فروخت کرتے ہیں۔ سرخ مرچوں میں سرخ رنگ کے برادے کی ملاوٹ کریں گے، سونے میں تانبہ کی آمیزش اس طریقے سے کریں گے کہ تانبہ سونا محسوس ہو، تاکہ لوگوں کو شک نہ ہو۔ اسی طرح لوگوں نے اللہ تعالیٰ کے ساتھ اس کے نبیوں، پیغمبروں، ولیوں کو شریک کر دیا اور ان کے اللہ والے اوصاف بیان کر دیے تاکہ عام لوگ اس شک میں مبتلا نہ ہوں کہ اللہ اور ہے اور ولی نبی اور ہیں۔ اور اگر کوئی ان میں فرق کر کے اصل بات کو نکھیرنا چاہے گا تو فوراً اس پر گستاخ رسول یا توہین اولیاء کا ٹیکہ لگا دیا جائے گا۔ یہ شیطان کی ایک بہت بڑی چال ہے۔ اسی لیے اس نے نبیوں، ولیوں کے فوت ہو جانے کے بعد ان کی قبروں کو پوجنے کا خیال ڈالا اور اس کے پیروکاروں نے قبروں کو مزار، دربار، مقبرہ کا نام دے کر ان پر عالیشان بلند و بالا عمارتیں بنائیں اور پھر انہیں مرجع خلأق قرار دے کر لوگوں کو ایک اللہ سے فراری بنا کر وہاں جھکا کر شروع کر دیا، جب کہ قبروں کے متعلق اسلام کی تعلیم ان چیزوں کے بالکل خلاف ہے۔ قبروں کے متعلق اسلامی تعلیم ملاحظہ فرمائیں:

شروع اسلام میں قبروں کی زیارت سے ممانعت:

شروع اسلام میں آپ ﷺ نے قبرستان جانا مطلق طور پر منع کر دیا تھا۔ کیونکہ شرک کا دروازہ قبر پرستی سے ہی کھلا تھا۔ اس کو بند کرنے کا حل صرف یہی

تھا کہ اسے مکمل طور پر بند ہی کر دیا جائے۔

عَنْ بَرِيْدَةَ هِيَ أَنَّ اللَّهَ تَعَالَى قَالَ: قَالَ رَسُولُ اللَّهِ ﷺ: ((نَهَيْتُكُمْ عَنْ زِيَارَةِ الْقُبُورِ فَزُورُوهَا وَنَهَيْتُكُمْ عَنْ لَحُومِ الْأَضَاجِيِ فَوْقَ ثَلَاثِ فَأَمْسِكُوا مَا بَدَا لَكُمْ وَنَهَيْتُكُمْ عَنِ النَّبِيْذِ إِلَّا فِي سِقَاءٍ فَاشْرَبُوا فِي الْأَسْقِيَةِ كُلِّهَا وَلَا تَشْرَبُوا مُسْكِرًا)).

”بریدہ رضی اللہ عنہا بیان کرتے ہیں، رسول اللہ ﷺ نے فرمایا: ”میں نے تمہیں قبروں کی زیارت سے منع کیا تھا، (اب) ان کی زیارت کیا کرو، میں نے تمہیں تین دن سے زائد قربانی کا گوشت رکھنے سے منع کیا تھا، اب جس قدر ضرورت محسوس کرو اسے رکھو، میں نے مشکیزے کے علاوہ نبیذ بنانے سے تمہیں منع کیا تھا، تم تمام برتنوں میں نبیذ بنا سکتے ہو، لیکن نشہ آور مشروب استعمال نہ کرو۔“

((عَنْ أَبِي هُرَيْرَةَ هِيَ أَنَّ اللَّهَ تَعَالَى قَالَ: زَارَ النَّبِيُّ ﷺ قَبْرَ أُمِّهِ فَبَكَى وَابْكَى مِنْ حَوْلِهِ، فَقَالَ: ((اسْتَأْذَنْتُ رَبِّي فِي أَنْ أَسْتَفْغِرَ لَهَا فَلَمْ يُؤْذَنْ لِي، وَاسْتَأْذَنْتُهُ فِي أَنْ أُرْوِدَ قَبْرَهَا فَأُذِنَ لِي، فَزُورُوا الْقُبُورَ فَإِنَّهَا تُذَكِّرُ الْمَوْتَ)).

”ابو ہریرہ رضی اللہ عنہ بیان کرتے ہیں، نبی ﷺ نے اپنی والدہ کی قبر کی زیارت کی تو آپ ﷺ خود بھی روئے اور اپنے آس پاس والوں کو بھی

مسلم، کتاب الجنائز، باب الاستئذان النبي ﷺ به عز وجل في زيارة قبر امه، رقم: ۹۷۷. أبو داؤد، رقم: ۳۶۹۸. نسائی، رقم: ۲۳۲۰.

مسلم، کتاب الجنائز، باب استئذان النبي ﷺ به عز وجل في زيارة قبر امه، رقم: ۹۷۶. أبو داؤد، رقم: ۳۳۳۴. نسائی، رقم: ۲۳۳۴. ابن ماجہ، رقم: ۵۷۲.

ر لایا، پھر فرمایا: ”میں نے ان کی مغفرت طلب کرنے کے متعلق اپنے رب سے اجازت طلب کی تو مجھے اس کی اجازت نہ ملی، پھر میں نے ان کی قبر کی زیارت کے متعلق اس سے اجازت طلب کی تو مجھے اجازت مل گئی، پس تم قبروں کی زیارت کیا کرو، کیونکہ وہ موت یاد دلاتی ہیں۔“

قبروں کی زیارت کیوں؟

قبرستان میں صرف دو وجہوں سے جانا جائز ہے:

- (۱) قبرستان والوں کے لیے اللہ تعالیٰ سے معافی مانگنا، استغفار کرنا۔
- (۲) قبرستان دیکھ کر اپنی موت کو یاد کرنا اور قبر کے عذاب اور اس کی دہشت سے اللہ کی پناہ مانگنا۔

عَنِ ابْنِ مَسْعُودٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: ((كُنْتُ نَهَيْتُكُمْ عَنْ زِيَارَةِ الْقُبُورِ فَذُورُواهَا فَإِنَّهَا تُزْهِدُ فِي الدُّنْيَا وَتُنَكِّرُ الْآخِرَةَ)).

”ابن مسعود رضی اللہ عنہ سے روایت ہے کہ رسول اللہ ﷺ نے فرمایا: ”میں تمہیں قبروں کی زیارت سے منع کیا کرتا تھا، اب ان کی زیارت کیا کرو، کیونکہ وہ دنیا سے بے رغبت کرتی ہیں اور آخرت کی یاد دلاتی ہیں۔“

ان دو مقاصد کے علاوہ قبرستان جانا جائز نہیں۔ خاص طور پر قبر والے سے مانگنا، اس کی قبر پر میلہ لگانا، ڈھول بجانا، نذر و نیاز کا اڈا اور آستانہ بنانا، یہ تو صریحاً حرام اور ناجائز ہے۔

قبرستان کی زیارت صرف اس وجہ سے جائز قرار دی گئی ہے کہ اس سے آدمی کو اپنی موت یاد رہے گی۔ اپنے لیے اللہ سے گناہوں کی بخشش مانگے گا

ابن ماجہ، کتاب الجنائز، باب ماجاء فی زیارة القبور، رقم: ۱۵۷۱.

اور مردوں کے لیے بھی بخشش مانگے گا۔ اس کے علاوہ اگر وہ قبر والے سے مانگنا شروع کر دے تو پھر اس نے وہی کام کیا ہے جس کی وجہ سے قبرستان جانے سے پہلے آپ ﷺ نے منع کر دیا تھا۔

بہت زیادہ قبرستان جانے والی عورتوں پر لعنت:

عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ لَعَنَ زَوَارَاتِ
الْقُبُورِ.

”ابو ہریرہ رضی اللہ عنہ سے روایت ہے کہ رسول اللہ ﷺ نے کثرت سے قبروں کی زیارت کرنے والی عورتوں پر لعنت فرمائی ہے۔“

تذکرہ:

عورتوں کے لیے زیادہ قبرستان جانا فتنے کا باعث ہے، اس لیے آپ ﷺ نے عورتوں کو رخصت تو دی ہے لیکن کثرت سے جانے والی عورت پر لعنت بھی کر دی ہے۔ اس کی توجیہ یہ ہے کہ آپ نے ”زوارات“ مبالغہ کا صیغہ استعمال کیا ہے، جو کثرت اور زیادتی پر دلالت کرتا ہے۔ یعنی جو عورتیں زیادہ کثرت سے قبرستان جاتی ہیں ان پر لعنت ہے۔ لیکن صد افسوس آج نام نہاد مسلمان خواتین بکثرت قبرستان جانے کو بڑی پارسائی سمجھتی ہیں اور کئی عورتیں کسی قبر کی مجاور بن کر بیٹھنے کو فخر سمجھتی ہیں۔ ایسی عورتوں کو یہ سمجھ لینا چاہیے یہ لعنتی کام تو ہو سکتا ہے، قابل فخر ہرگز نہیں۔ قبروں کی پوجا پاٹ سے روکنے کے لیے درج ذیل امور سے آپ نے منع کر دیا۔

ترمذی، کتاب الجنائز، باب ماجاء فی کراہیة زیارة القبور للنساء، رقم: ۱۰۵۶۔

نسائی، رقم: ۲۴۴۳، ابن ماجہ، رقم: ۱۵۷۵، أحمد، رقم: ۲۰۳۶۔

قبروں کو چونا گچ کرنے سے ممانعت:

عَنْ جَابِرٍ رَضِيَ اللَّهُ تَعَالَى عَنْهُ قَالَ: نَهَى رَسُولُ اللَّهِ ﷺ أَنْ تُجَصَّصَ الْقُبُورُ وَأَنْ يُكْتَبَ عَلَيْهَا وَأَنْ يُبْنَى عَلَيْهَا وَأَنْ تُؤَمَّطَ. ❀

”جابر رضی اللہ عنہ بیان کرتے ہیں، رسول اللہ ﷺ نے قبروں کے پختہ کرنے، ان پر لکھنے (کتبے لگانے) اور ان پر عمارت بنانے اور انہیں روندنے سے منع فرمایا۔“

قبروں پر چرچہ اگاں کرنے والوں پر لعنت:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ: لَعَنَ رَسُولُ اللَّهِ ﷺ زَائِرَاتِ الْقُبُورِ، وَالْمُتَخَذِينَ عَلَيْهَا الْمَسَاجِدَ وَالشُّرُجَ. ❀

”ابن عباس رضی اللہ عنہما بیان کرتے ہیں، رسول اللہ ﷺ نے قبروں کی زیارت کرنے والی عورتوں پر اور قبروں کو مسجد گاہ بنانے والوں اور ان پر چرچہ اگاں کرنے والوں پر لعنت فرمائی۔“

قبروں پر عمارت اور اس کی مجاوری سے ممانعت:

جابر رضی اللہ عنہ کہتے ہیں:

((نَهَى أَنْ يُقْعَدَ عَلَى الْقَبْرِ وَأَنْ يُجَصَّصَ وَأَنْ يُبْنَى عَلَيْهِ)). ❀

”اللہ کے رسول ﷺ نے منع فرمایا قبر پر مجاوری بن کر بیٹھنے سے، قبر کو

❀ ترمذی، کتاب الجنائز، باب ماجاء فی کراهیة تحصیص القبور و الکتابة علیہا، رقم: ۳۵۲ و اللفظ له. مسلم، کتاب الجنائز، رقم: ۹۷۰. نسائی: ۲۰۲۸. ابوداؤد: ۳۲۲۵. مسند احمد: ۱۳۷۳۵.

❀ ابوداؤد، کتاب الجنائز، باب فی زیارة النساء القبور، رقم: ۳۳۳۶.

❀ ترمذی، رقم: ۳۲۰. نسائی، رقم: ۲۰۴۳.

❀ ابوداؤد، کتاب الجنائز، باب فی البناء علی القبر: ۳۳۳۵ | اسنادہ صحیح.

پختہ بنانے اور قبر پر کوئی عمارت بنانے سے۔“

قبروں کی مجاوری سے آپ ﷺ نے بڑی سختی سے منع فرمایا:

((لَا يَجْلِسُ أَحَدُكُمْ عَلَى جَمْرَةٍ فَتُحْرِقَ ثِيَابَهُ فَتَخْلُصَ إِلَى جِلْدِهِ
خَيْرٌ لَهُ مِنْ أَنْ يَجْلِسَ عَلَى قَبْرٍ)) *.

”تم میں سے کوئی آگ کے انگارے پر بیٹھ جائے وہ انگارہ اس کے
کپڑوں کو جلا ڈالے اور پھر اس کی کھال کو جا لگے، یہ تکلیف اس عمل
سے کہیں بہتر ہے کہ کوئی شخص قبر (کا مجاور بن کر اس پر) بیٹھ جائے۔“

قبرستان میں نماز پڑھنے سے ممانعت:

((عَنْ أَبِي الْمَوْتِدِ الْعَنَوِيِّ قَالَ سَمِعْتُ رَسُولَ اللَّهِ ﷺ يَقُولُ
لَا تَصَلُّوا إِلَى الْقُبُورِ وَلَا تَجْلِسُوا عَلَيْهَا)).

”ابو مرثد غنوی رضی اللہ عنہ فرماتے ہیں میں نے رسول اللہ ﷺ کو سنا، آپ
نے فرمایا: قبروں کی طرف رخ کر کے نماز نہ پڑھو اور نہ ان پر بیٹھو۔“

قبرستان میں اللہ کے لئے نماز پڑھنا بھی ناجائز ہے کیونکہ یہاں شبہ پیدا
ہوتا ہے کہ شاید یہ قبر والوں کی عبادت کر رہا ہے۔ اور اس سے قبرستان عبادت
خانہ بن جائے گا، شریعت نے اس خطرے کے پیش نظر یہاں اللہ کے لئے نماز
پڑھنا بھی منع کر دیا ہے۔ لیکن افسوس ہے ایسے لوگوں پر جو مسجد میں کسی مولوی،
صوفی، پیر کی قبر بنا لیتے ہیں اور پھر اس سے مانگنا شروع کر دیتے ہیں۔ شریعت نے
قبر کی طرف یا قبور پر نماز پڑھنے سے منع کر دیا ہے۔

مسند امام احمد کی حدیث میں ہے کہ آپ ﷺ نے ان لوگوں کو اللہ کی
بدتر اور شرانگیز مخلوق قرار دیا جو قبروں کی پوجا کرتے ہیں۔

* مسلم، کتاب الجنائز، باب النهي عن الجلوس، ح: ۹۷۱.

وَأَعْلَمُوا أَنَّ شَرَّ النَّاسِ الَّذِينَ يَتَّخِذُونَ الْقُبُورَ مَسَاجِدَ. *

”آپ یقین کر لیں کہ بدترین لوگ وہ ہیں جو قبروں کو سجدہ گاہ بناتے ہیں۔“
شہر گوجرانوالہ میں بریلوی مکتب فکر کے ایک بزرگ تھے جب وہ بیمار ہوئے تو اس وقت ان سے کسی کو ملنے نہیں دیا جاتا تھا۔ جو کوئی ان سے ملنے جاتا یہ کہہ کر واپس بھیج دیا جاتا کہ مولانا صاحب کی طبیعت انتہائی زیادہ خطرناک ہے، ان سے ملاقات بھی نہیں ہو سکتی۔ اس وقت نہ ان کے حجرے کے باہر بیٹھ کر کسی نے ان کے لئے اللہ سے دعا کی اور نہ ہی ان سے کسی نے اپنے لیے دعا کروائی اور نہ ہی ان سے کسی نے دعا مانگی، کیسے مانگتے؟ انہیں نظر آ رہا تھا مولانا صاحب خود ختم ہو رہے ہیں ہمیں کیا دیں گے۔ لیکن حیرت در حیرت ہے جب وہ فوت ہو گئے تو ان کی قبر مسجد میں بنا کر لوگوں کی زیارت گاہ مقرر کر دی اور لوگوں نے مشکلات اور پریشانیوں کے مسائل کا حل اس قبر کو سمجھ لیا ہے۔ اسے کہتے ہیں زندہ لاکھ کا مردہ سو لاکھ کا۔

یہودیوں اور عیسائیوں پر لعنت:

عبداللہ بن عباس رضی اللہ عنہما اور عائشہ رضی اللہ عنہا فرماتی ہیں: ”جب اللہ کے رسول ﷺ کی وفات کا وقت قریب آ گیا اور مرض شدید سے شدید تر ہو گیا تو آپ ﷺ اپنی چادر بار بار اپنے چہرے پر ڈالتے، جب ذرا آفاقہ ہوتا تو چادر کو چہرے سے ہٹا لیتے۔ اضطراب و پریشانی کی اس حالت میں آپ ﷺ نے فرمایا:

((لَعْنَةُ اللَّهِ عَلَى الْيَهُودِ وَالنَّصَارَى اتَّخَذُوا قُبُورَ أَنْبِيَائِهِمْ مَسَاجِدَ يُحَدِّثُونَ مَا صَنَعُوا)) .

* مسند أحمد: ۱۶۹۳ و ۱۶۹۶ و ۲۸۲۴ و إسناده صحيح فيه إبراهيم بن ميمون وهو ثقة، صلوق، وسعد بن سمره الفزارى ثقة صلوق و ثقة النسائي وابن حبان، تعجيل المنفعة.

یہودیوں اور عیسائیوں پر اللہ کی لعنت ہو، ان لوگوں نے اپنے نبیوں کی قبروں کو سجدہ گاہ بنا لیا۔ سیدہ عائشہ رضی اللہ عنہا اور عبد اللہ بن عباس رضی اللہ عنہما کہتے ہیں: ”اللہ کے رسول ﷺ اپنے لوگوں کو یہودیوں اور عیسائیوں کے اعمال سے ڈرارہے تھے۔“

صحیح بخاری کی دوسری روایت (۴۳۷) میں ہے کہ اللہ کے رسول ﷺ نے یوں فرمایا:

((قَاتِلَ اللَّهُ الْيَهُودَ أَخَذُوا قُبُورَ أَنْبِيَائِهِمْ مَسَاجِدَ)).

”یہودیوں کو اللہ برباد کرے، ان لوگوں نے اپنے نبیوں کی قبروں کو عبادت گاہ بنا لیا۔“

یاد رہے! یہودی اور عیسائی قبروں پر آستانے بناتے، انہیں پختہ کر کے مزار بناتے اور میلے لگاتے تھے، وہ آج بھی ایسا کرتے ہیں۔ وہ اپنے عام لوگوں کی قبروں کو بھی پختہ بناتے ہیں، کتبے لگاتے ہیں اور ان پر مرنے والے کا نام لکھتے ہیں، اس میں تصویریں بھی جڑتے ہیں۔ اللہ تعالیٰ ہمیں ایسی حرکات سے محفوظ فرمائے کہ ان حرکات کی وجہ سے یہودی اور عیسائی اللہ کے آخری رسول ﷺ کی زبان سے لعنتی قرار پائے۔

آپ ﷺ نے اپنی زندگی کے آخری ایام میں قبر پرستی کے متعلق اتنے سخت الفاظ اس لیے استعمال کیے تاکہ آپ کی قبر کو کوئی عبادت گاہ نہ بنائے۔ اس کو مشکلات کے حل کا مرجع نہ بنائے، ساری زندگی اللہ کی طرف بلا تے رہے لیکن آپ ﷺ کے جانے کے بعد آپ کو لوگ مشکل کشا سمجھ لیں، یہ تو آپ ﷺ کی ساری زندگی کی محنت کو رائیگاں کرنے والی بات ہے۔ اسی لیے آپ ﷺ نے اپنی زندگی کے آخری ایام میں قبر پرستی سے سختی سے روکا اور خاص کر اپنی قبر کی پوجا

پاٹ اور میلہ گاہ کے بنائے جانے سے اللہ تعالیٰ سے دعا بھی کرتے رہے:
 ”اے اللہ! میری قبر کو میلہ گاہ بنانے سے محفوظ فرما، اس کو عبادت گاہ
 بنانے سے محفوظ فرما۔“*

آخری وقت قبر پرستی کے متعلق آپ ﷺ کا وعظ

سیدنا جناب حضرت ابو ہریرہؓ کہتے ہیں: ”وفات سے پانچ دن قبل میں نے رسول اللہ
 ﷺ کو یہ فرماتے ہوئے سنا:

((الْأَوَّلَانِ مَنْ كَانَ قَبْلَكُمْ كَانُوا يَتَّخِذُونَ قُبُورَ أَنْبِيَائِهِمْ وَصَالِحِيهِمْ

مَسَاجِدَ، أَلَا فَلَا تَتَّخِذُوا الْقُبُورَ مَسَاجِدَ، إِنِّي أَنهَاكُمُ عَنْ ذَلِكَ)).*

”خبردار ہو جاؤ! وہ لوگ جو تم سے پہلے گزر چکے، وہ اپنے نبیوں اور اپنے

نیک لوگوں کی قبروں کو سجدہ گاہ بنا لیتے تھے۔ آگاہ ہو جاؤ! تم قبروں کو

سجدہ گاہ نہ بنانا، میں تم لوگوں کو اس سے منع کر رہا ہوں۔“

کیا میری قبر پر بھی سجدہ کرو گے؟

عَنْ قَيْسِ بْنِ سَعْدٍ قَالَ: أَتَيْتُ الْحَيْرَةَ فَرَأَيْتُهُمْ يَسْجُدُونَ لِمَرْزُبَانَ

لَهُمْ فَقُلْتُ: لِمَ سَجَدُوا لِلَّهِ ﷺ أَحَقُّ أَنْ يُسَجَدَ لَهُ فَاتَيْتُ رَسُولَ اللَّهِ

ﷺ فَقُلْتُ: إِنِّي أَتَيْتُ الْحَيْرَةَ فَرَأَيْتُهُمْ يَسْجُدُونَ لِمَرْزُبَانَ لَهُمْ

فَأَنْتَ أَحَقُّ بِأَنْ يُسَجَدَ لَكَ فَقَالَ لِي: ((أَرَأَيْتَ لَوْ مَرَزْتَ بِقَبْرِ يَئِىْ أَكُنْتُ

تَسْجُدُ لَهُ؟)) فَقُلْتُ: لَا. فَقَالَ: ((لَا تَفْعَلُوا، لَوْ كُنْتُ أَمْرًا أَحَدًا أَنْ

يَسْجُدَ لِأَحَدٍ لَأَمَرْتُ النِّسَاءَ أَنْ يَسْجُدْنَ لِأَزْوَاجِهِنَّ لِمَا جَعَلَ اللَّهُ لَهُمْ

* مسند احمد، رقم: ۷۳۸۱.

* مسلم، کتاب المساجد، باب النهي عن بناء المسجد على القبور... الخ: ۵۳۷.

عَلَيْهِنَّ مِنَ الْحَقِّ))۔

”قیس بن سعد رضی اللہ عنہ بیان کرتے ہیں، میں حیرہ پہنچا تو میں نے وہاں کے باشندوں کو اپنے سپہ سالار کے آگے سجدہ کرتے ہوئے دیکھا تو میں نے کہا: رسول اللہ ﷺ کا زیادہ حق ہے کہ انہیں سجدہ کیا جائے۔ میں رسول اللہ ﷺ کی خدمت میں حاضر ہوا تو عرض کیا: میں حیرہ گیا تھا میں نے وہاں کے باشندوں کو اپنے سپہ سالار کو سجدہ کرتے ہوئے دیکھا، آپ زیادہ حق دار ہیں کہ آپ کو سجدہ کیا جائے۔ آپ ﷺ نے فرمایا: ”مجھے بتاؤ اگر تم میری قبر کے پاس سے گزرو تو کیا تم اسے سجدہ کرو گے؟“ میں نے عرض کیا: نہیں۔ آپ ﷺ نے فرمایا: ”مت کرو، اگر میں کسی کو حکم دیتا کہ وہ کسی کو سجدہ کرے تو میں عورتوں کو حکم دیتا کہ وہ اپنے خاوندوں کو سجدہ کریں، اس لیے کہ جو حق اللہ نے انہیں ان پر عطا کیا ہے۔“

تذکرہ:

اللہ تعالیٰ نے قرآن مجید میں فرمایا ہے کسی نبی کے لائق نہیں کہ وہ نبوت و رسالت ملنے کے بعد لوگوں سے اپنی عبادت کروائے اور یہ کہے کہ میرے بندے ہو کر میری بندگی کرو بلکہ وہ یہی کہے گا کہ تم صرف اور صرف رب کی بندگی کرو، یعنی کسی بشر کو یہ لائق ہی نہیں کہ وہ لوگوں سے خود کو سجدہ کروائے یا اپنے آگے جھکائے، بلکہ سچا ولی اور نبی، پیغمبر ﷺ لوگوں کو رب کے آگے جھکائیں گے، اللہ کو سجدہ کروائیں گے اور خود بھی اسی کو سجدہ کریں گے۔

••••• أبو داؤد، کتاب النکاح، باب فی حق الزوج علی المرأة، رقم: ۴۶۰۰۔

دارمی، رقم: ۴۶۳۔

﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّكُمْ بِمَا كُنْتُمْ تَعْلَمُونَ الْكِتَابَ وَمَا كُنْتُمْ تَدْرُسُونَ﴾ (آل عمران: ۷۹)

”کسی انسان کا یہ کام نہیں کہ اللہ تعالیٰ اسے کتاب، حکمت اور نبوت عطا فرمائے اور وہ لوگوں سے کہے کہ اللہ تعالیٰ کے بجائے تم میرے بندے بن جاؤ وہ تو یہی کہے گا کہ سچے ربانی بنو جیسا کہ اس کی کتاب کی تعلیم کا تقاضا ہے جسے تم پڑھتے ہو اور پڑھاتے ہو۔“


اس آیت کی عملی مثال کے لیے مذکورہ واقعہ آپ کے سامنے ہے۔ صحابی رضی اللہ عنہم آپ کو سجدہ کرنے کی خواہش کا اظہار کر رہے ہیں لیکن آپ صرف اپنی زندگی تک ہی نہیں بلکہ زندگی کے بعد بھی قبر پر سجدہ کرنے سے منع کر رہے ہیں، برہمی اور ناراضگی کا اظہار کر رہے ہیں۔ کاش کہ آپ کا نام لینے والے آپ ﷺ کی تعلیم کو سمجھیں اور بزرگوں ولیوں کی قبروں کو سجدہ گاہ بنانے سے باز آجائیں۔

آپ نے قبر اور قبرستان کے متعلق رسول اللہ ﷺ کے فرامین ملاحظہ فرمائے۔ کس طرح اور کتنی سختی سے آپ ﷺ نے لوگوں کو قبرستان میں عبادت کرنے سے منع کیا، اور قبر کو کسی بھی حوالے سے نمایاں کر کے اس کو اڈا بنانا، مزار بنانا، قبر کو مشکلات کا حل قرار دینا لوگوں کی زیارت گاہ بنانا، اس کے ارد گرد قرآن خوانی کرنا، نوافل کا اہتمام کرنا، یہ ساری چیزیں شریعت اسلامیہ کی روح کے خلاف ہیں، لیکن آپ نے دیکھا لوگوں نے ایک بابا کو مرنے کے بعد اس کی قبر پر کمرہ سا بنا کر اسے آستانہ کا نام دیا اور وہاں گھر رکھ کر مانگنے کا ذریعہ بنا لیا۔





جتنے بھی انبیاء علیہم السلام مبعوث ہوئے انھوں نے غیر اللہ کے اڈے، آستانے اور معبودان باطلہ کا رد کیا، ابراہیم علیہ السلام نے معبودوں کو توڑ دیا، موسیٰ علیہ السلام نے جلادیا، نوح علیہ السلام نے بددعا کی: ”اللہ ایک بھی نہ چھوڑ۔“ امام الانبیاء نے تین سو ساٹھ بت گرائے اور لات، منات، عزی، سواع، ذوالخلصہ کا قلع قمع کروادیا۔ مجاہدین نے ممالک و بلاد فتح کر کے غیر اللہ کے اڈے ختم کر کے اسلام کا جھنڈا لہرایا، قتیبہ بن مسلم نے سمرقند میں، محمد بن سبکتگین نے سومنات کا مندر گرا کر اسلام کا جھنڈا لہرایا اور آج پہاڑی پور میں اہل توحید نے ٹاہلی کاٹ کر توحید کا جھنڈا لہرایا۔



رسول اللہ ﷺ نے جس چیز کی جس طریقے اور انداز سے دعوت پیش کی آج بھی اسی دعوت کو اسی طریقے سے پیش کرنے کی ضرورت ہے، رسول اللہ ﷺ کی آمد کا مقصد کلمہ توحید ”لا اِلهَ اِلاَّ اللهُ“ ساری دنیا پر غالب کرنا تھا: ﴿هُوَ الَّذِي اَرْسَلَ رَسُوْلَهُ بِالْهُدٰى وَ دِيْنِ الْحَقِّ لِيُظْهِرَ عَلٰى الدِّيْنِ كُلِّهِ وَ لَوْ كَرِهَ الْمُشْرِكُوْنَ﴾ [التوبة: 33]، ﴿قُلْ هٰذِهِ سَبِيْلِيْ اَدْعُوْا اِلَى اللّٰهِ عَلٰى بَصِيْرَةٍ اَنَا وَ مَنْ اَتَّبَعَنِىْ وَ سُبْحٰنَ اللّٰهِ وَ مَا اَنَا مِنَ الْمُشْرِكِيْنَ﴾ [يوسف: 108]

اس کتاب میں رسول اللہ ﷺ کے مقصد بعثت پر دلائل کا انبار لگا دیے گئے ہیں جس سے آپ کو یقینی علم ہوگا کہ رسول اللہ ﷺ دعوت توحید کو لے کر آئے اور بتوں کو اپنی پتھری سے گرا کر جاء الحق وزهق الباطل ان الباطل كان زهوقا سے اپنی فتح کا اعلان کر دیا اور اس فتح پر پھر اللہ تعالیٰ نے اپنی تسبیح اور تقدیس کا حکم دیا: ﴿فَسَبِّحْ بِحَمْدِ رَبِّكَ وَ اسْتَغْفِرْ لَهُ اِنَّهٗ كَانَ تَوَّابًا﴾ جس شخص نے توحید کو نہیں سمجھا اور نہ ہی اسے غیر خدا سے پاک صاف کر کے بیان کیا ہے، اس نے رسول اللہ ﷺ کی دعوت کو ہی قبول نہیں کیا۔

﴿فَاِنَّهُمْ لَا يُكَذِّبُوْنَكَ وَ لٰكِنَّ الظَّالِمِيْنَ بِآيٰتِ اللّٰهِ يَجْحَدُوْنَ﴾ [المائدة: 33]

اصارہ تحقیقات سلفیہ

آہادی محبوب عالم نوشہرہ روڈ گوجرانوالہ 0300-7453436